

KR-77



अथ सटीकात्मबोधप्रारंभः

ॐ श्रीगणेशायनमः ॥ ॥ सदाशुद्धोबुद्धः सकलमपिमायामयमिदं विसृज्यस्वासक्त्या प्रथय
 तियएनच्चित्तमयम् ॥ कथंचिज्ज्ञातश्चेद्भवतिविलयंमोहरचितं नमामस्तंनित्यंसमरसधनात्मानम
 मलम् ॥ १ ॥ वैनाशिकैर्महामूर्ढैर्लुप्तश्रुतिशिरोगणं ॥ आविश्चकारमेविज्ञस्तवंदेहयंतीश्वरं ॥ २ ॥
 श्रीमद्गुरुन्नमस्कृत्यपार्वतीशंचमाधवं ॥ ब्रह्मानंदःकरोतीमामात्मबोधस्यदीपिकां ॥ ३ ॥
 इहखलुमातेवपुत्रेषुदयालुर्भगवान्शंकराचार्यःउत्तमप्रज्ञानांशास्त्रपयोनिधिमवगाह्यात्मज्ञानरत्नम
 निवर्ष्यमाणानांकृतेशरीरकभाष्यादिप्रस्थानत्रयंनिर्मायतदवलोकनेऽसमर्थानांमंदबुद्धीनामनु

तपोभिः क्षीणपापानां शांतानांवीतरागिणाम् ॥
 मुमुक्षूणामपेक्ष्योय मात्मबोधोविधीयते ॥ १ ॥

ग्रहार्थसर्ववेदांतसारसंग्रहमात्मबोधाख्यंप्रकरणंविधित्सुः साधनचतुष्टयसंपन्नस्यैवात्राधिकारइति
 सूचयन्मंगलंचसूचयन्प्रतिजानीते ॥ तपोभिरिति ॥ कृच्छ्रांद्वायणनित्यनैमित्तिकोपासनाद्यनु
 ष्ठानरूपतपस्याभिःक्षीणानिपापानिदुर्गितानियेषां नित्यनैमित्तिकैरेवकुर्वाणोदुर्गितक्षयमिति वच
 नात् यद्वेद्वियाणांनिग्रहःपरमंतपइतिवचनाच्चक्षुरादीन्द्रियनिग्रहरूपैस्तपोभिःक्षीणानिपापानिराग
 द्वेषाद्यंतःकरणदोषलक्षणानियेषांतेतथोक्तास्तेषां अतएवशांतानामक्षुब्धाशयानां तदेताभ्यांता
 वद्विशेषणाभ्यांशमादिषदसंपत्तिःसूचिता ॥ वीतरागिणांइहामुत्रार्थफलभोगालिप्सूनां मुमुक्षू
 णांसंसारग्रंथिभेदनेकृताभिलाषाणां ॥ तदेताभ्यांविशेषणाभ्यांवैराग्यमोक्षेच्छाचप्रदर्शिते ॥ नह्ये

आत्म-
बोध.

॥ १ ॥

सटीक

तादृशीप्रवृत्तिर्विवेकं विना संभवतीति विवेकस्त्वर्थादागमिष्यतीति साधनचतुष्टयसंपन्नानां चतुरशी
तिलक्ष्यो निभ्रमणलक्षणसंसारनिवर्तकात्मज्ञानजनकत्वेनावश्यमपेक्ष्यो यमात्मबोधाख्यो ग्रंथो वि
धीयते । शंकरेण भगवताऽयमेव तेषामात्मबोधमुत्पाद्यमोक्षं करिष्यतीति क्रियत इत्यर्थः ॥ नन्वत्रा
चार्येण मंगलस्याकृतत्वान्नास्तिकमतप्रवेशेन तस्यानवधेयवचनता स्यादिति चेन्न यत्र प्रपञ्चव्यव
स्थादिकं प्रतिपि पापि पितमस्ति तत्रैव मंगलस्यापेक्षितत्वेनास्य तु मंगलरूपत्वात् ॥ यद्वा सतपो त
प्यतः सतपस्तस्मै मां लोकानसृजदिति श्रुत्या तपसः सर्वोत्कृष्टत्वेनादौ तत्स्मरणस्यैव मंगलत्वादिति

बोधोऽन्यसाधनेभ्यो हि साक्षान्मोक्षैकसाधनं ॥

पाकस्य वह्निवज्ज्ञानं विना मोक्षो न सिद्ध्यति ॥ २ ॥

ध्येयम् ॥ १ ॥ ननु तपो मंत्रकर्मयोगाद्यनेकविधसाधनेषु सत्सु मोक्षं प्रत्यात्मबोध एव किमिति साध
नत्वेन प्रतिपाद्यते इत्याशंक्य तस्यैव साक्षान्मुक्तिसाधनत्वस्य श्रुतिप्रतिपाद्यत्वेन प्रमाणसिद्धत्वादि
तिसदृष्टांतमाह ॥ बोध इति ॥ तपो मंत्रकर्मयोगादिकानि यानि साधनानि तानि तु चित्तशुद्धित
दैकाग्र्यादिलक्षणपरंपरयात्मज्ञानद्वारामोक्षसाधकानि भवन्ति बोधस्तु तानि साधनानि विहाय साक्षा
त्द्वारांतरं विनैव मोक्षस्यैकं मुख्यं साधनं ॥ एतदेव दृष्टांतेन द्रढयति ॥ पाकस्य वह्निवदिति ॥ यथा
लोके काष्ठजलादिषु पचनक्रियासाधनेषु सत्स्वपि वह्निविना पाकोऽपकांशस्य नाशो न संभवति तद्व
त् ॥ ज्ञानादेव तु कैवल्यं कृते ज्ञानाजमुक्तिः ज्ञात्वा देवं सर्वपाशापहानिः यदा चर्मवदाकाशं वेष्टयि

॥ १ ॥

प्यंतिमानवास्तदादेवमविज्ञायदुःखस्यांतो भविष्यतीत्यादिश्रुत्याज्ञानं विनामोक्षो न निष्पद्यत इत्यर्थः ॥ २ ॥ ननु कर्मणैव हि संसिद्धिमास्थिता जनकादय इति स्मृत्या कर्मणां विचित्रशक्तिमत्त्वेन च कस्यचित्कर्मण एवाज्ञाननाशद्वारा मुक्तिजनकत्वसंभवात्कृतं ज्ञानेनेत्याशंक्यसंसिद्धिशब्दस्यांतःकरणशुद्धिपरत्वेन कर्माज्ञानयोर्विरोधाभावाच्च मैवमित्याह ॥ अविरोधितयेति ॥ कर्माज्ञानयोर्विरोधाभावात्कर्माविद्यां निवर्तयितुं नोत्सहते ॥ तस्मान्नित्यशुद्धबुद्धमुक्तरूपं ब्रह्मैवाहमस्मीत्येवंरूपा विद्या ब्रह्मात्मैक्यज्ञानमेवाविद्यां स्थूलोहं काणोहं क्षुधितोहं संकल्पवानहमभ्यवसायवानहं मूढोहमित्यादिरूप

अविरोधितया कर्म नाविद्यां विनिवर्तयेत् ॥ विद्याऽविद्यां निहत्येव तेजस्तिमिरसंघवत् ॥ ३ ॥ परिच्छिन्न इवाज्ञानात्तन्नाशे सति केवलः ॥ स्वयंप्रकाशते ह्यात्मा मेघापापेऽशुमानिव ॥ ४ ॥

मज्ञानं निःशेषं हति विनाशयति तस्य वस्तुविषयकत्वेन बलिष्ठत्वात् ॥ तदुक्तं भगवता ज्ञानेन तु तदज्ञानं येषां नाशितमात्मनः ॥ तेषामादित्यवज्ज्ञानं प्रकाशयति तत्परमिति ॥ विरोधितया विद्याया एवाविद्यां निवर्तकत्वमित्यत्र योग्यं दृष्टांतमाह ॥ तेजस्तिमिरसंघवदिति ॥ यथा तेजःसूर्यादीनां प्रकाशोद्भटित्येव तिमिरस्यांधकारस्य संघंसमूहं विनाशयति तद्वदित्यर्थः ॥ ३ ॥ ननु प्रतिशरीरमात्मनः परिच्छिन्नत्वेनोपलभ्यमानत्वात्कथं ब्रह्मात्मैक्यज्ञानेनाज्ञाननिवृत्तिरित्याशंक्या ज्ञानादेव हि परिच्छिन्न इव भासते तन्नाशे त्वपरिच्छिन्न एव स्वयं द्योतत इत्याह ॥ परिच्छिन्न इवेति ॥ परिपूर्णं द्वितीयस्यात्मनो ज्ञानपरिक

लितदेवमनुष्याद्युच्चावचशरीराध्यासकृतमेवपरिछिन्नत्वमतस्तत्त्वमस्यादिमहावाक्यैर्ब्रह्मात्मैक्य-
ज्ञानेनाज्ञानतत्कृताध्यासनाशेत्यात्माकेवलः सजातीयविजातीयस्वगतभेदशून्यः सन्स्वयंप्रका-
शतेहीतिप्रसिद्धवेदे॥ तदात्मानमेवावेदाहंब्रह्मास्मीति अत्रैवदृष्टान्तमाह॥ मेघापापेऽशुमानिवेति मे-
घकृतावरणनाशेतियथासूर्यः स्वयमेवप्रकाशतेतद्वदित्यर्थः ॥ ४ ॥ नन्वज्ञाननाशेआत्मनः केवल-
त्वंयत्प्रतिपाद्यतेतन्नसंभवत्यज्ञाननाशकवृत्तिज्ञानेनद्वैतापत्तेरितिचेत्तत्राह॥ अज्ञानेति॥ ज्ञानंअकर्तृ-
भोक्तृसच्चिदानंदरूपंब्रह्माहमस्मीत्याकारकोबोधः॥ ज्ञानस्यस्वस्यैवाभ्यासात्दीर्घकालनैरंतर्यसत्का-

अज्ञानकलुषंजीवं ज्ञानाभ्यासाद्धिनिर्मलं ॥ कृत्वाज्ञानंस्वयं
नश्येज्जलंकतकरेणुवत् ॥ ५ ॥ संसारःस्वप्नतुल्योहि रागद्वे-
षादिसंकुलः ॥ स्वकालेसत्यवद्भाति प्रबोधेऽसत्यवद्भवेत् ॥ ६ ॥

रपूर्वकसेवनात् अज्ञानकार्यभूतेनाहमादिनाकलुषीकृतंकर्तृत्वभोक्तृत्वाद्यभिमानिनंजीवंविशेषे-
णनिर्मलंकृत्वाऔपाधिककर्तृत्वादिप्रहाणेनपूर्वसिद्धासंगाद्वितीयत्वंप्रतिपाद्यस्वयमपिनश्येदतो-
नानेनात्मनःकेवलत्वहानिः॥ अत्रानुकूलंदृष्टान्तमप्याह ॥ कतकरेणुवदिति॥ यथाकतकरजआवि-
लंजलंनिर्मलंकृत्वास्वयमपिनश्यतितद्वदित्यर्थः ॥ ५ ॥ नन्वपरोक्षतयानुभूयमानस्यसंसारस्यस-
त्यत्वात्कथमात्मनः केवलत्वमित्याशंक्य । स्वप्नदृष्टान्तेनास्यमिथ्यात्वंसाधयति ॥ संसारइति ॥
रागद्वेषादिभिःसंकुलोव्याप्तोऽयंसंसारःस्वप्नतुल्यः ॥ तत्तुल्यत्वमेव साधयति ॥ स्वकालइति ॥

यथास्वाप्नपदार्थो निद्राकाले सत्यवद्भाति जाग्रति चासत्यो भवति तथाऽयं संसारोऽप्यज्ञानकाले सत्यवद्भाति प्रबोधे तत्त्वमस्यादि महावाक्यश्रवणादात्मज्ञानोत्पत्तावसत्यवद्भवेदतो नात्मनः केवलत्वहानिरित्यर्थः ॥ ६ ॥ स्वाधिष्ठानभूतब्रह्मज्ञानपर्यंतमेव कल्पितस्य जगतः सत्वमितिसदृष्टांतमाह ॥ तावदिति ॥ यावन्नीलपृष्ठत्रिकोणादिविशिष्टाशुक्तिर्न ज्ञायते तावत्तत्र कल्पितं रजतं सत्यवत्प्रतीयते ॥ तद्वत्सच्चिदानंदादयं ब्रह्म यावन्न ज्ञायते साक्षान्नानुभूयते तावन्मिथ्याभूतोऽपि प्रपञ्चः सत्यवद्भात्याह श्रुत इत्यर्थः ॥ ७ ॥ सर्वोऽपि प्रपञ्चः ब्रह्मणिकल्पित इत्येतदेव दृष्टांतांतरेण द्रढयति ॥ सच्चिदिति ॥

तावत्सत्यं जगद्भाति शुक्तिकारजतं यथा ॥ यावन्न ज्ञायते ब्रह्म सर्वाधिष्ठानमद्वयम् ॥ ७ ॥ सच्चिदात्मन्यनुस्यूते नित्ये विष्णौ प्रकल्पिताः ॥ व्यक्तयो विविधाः सर्वा हाटके कटकादिवत् ॥ ८ ॥ यथा काशो हृषीकेशो नानोपाधिगतो विभुः ॥

अस्ति भातिप्रियरूपात्मन्यतएव नामरूपात्मके जगत्यनुस्यूतेऽनुगतेऽनुगतत्वादेव नित्ये त्रिकालावाच्ये विष्णौ व्यापके ब्रह्मणि सर्वोपादानभूते सर्वाश्चतुरशीति लक्ष्यो निलक्षणा विविधाः अवयवसंख्यानसंस्थयानाना विधाः व्यक्तयः हाटके सुवर्णे कटककुंडलादिवत्प्रकल्पिताः मिथ्याभूता इत्यर्थः । तदनन्यत्वमारंभणशब्दादिभ्य इति न्यायात् । वाचारंभणं विकारो नामधेयं मृत्तिकेत्येव सत्यमित्यादि श्रुतेश्च ॥ ८ ॥ ननु प्रपञ्चस्य मिथ्यात्वेऽपि जीवभेदस्य सत्यत्वात्कथं प्रपञ्चाधिष्ठानरूपस्य परमा

आत्म-
बोध.

॥ ३ ॥

त्मनोऽद्वितीयत्वमित्याशंक्यौपाधिकभेदेऽपि वस्तुतोऽद्वितीयत्वमेवेतिसदृष्टान्तमाह ॥ यथाकाश
इति ॥ यथाविभुरप्याकाशो घटमठादिरूपनानोपाधिगतः संस्तस्योपाधेर्भेदात् घटाकाशोमठा
काशइतिभिन्नवद्भाति तद्वद्विभुरपिहृषीकेशः सर्वेन्द्रियप्रवर्तकोऽतः करणादिरूपोपाधिष्ववच्छिन्नत
याप्रतिबिंबतयावागतः प्राप्तः संस्तस्योपाधेर्भेदाद्विन्नवद्भाति तस्योपाधेर्नाशादेकवद्भवेत् ॥ यथा
घटमठायुपाधीनांविनाशे एकोमहाकाशएवभवति तद्वदित्यर्थः ॥ एकोदेवः सर्वभूतेषुगूढः सर्व
व्यापीसर्वभूतांतरात्मा । कर्माध्यक्षः सर्वभूताधिवासः साक्षीचेता केवलो निर्गुणश्च ॥ एकः सन् बहुधा

तद्भेदाद्विन्नवद्भाति तन्नाशादेकवद्भवेत् ॥ ९ ॥ नानोपाधिव-
शादेव जातिवर्णाश्रमादयः ॥ आत्मन्यारोपितास्तोये रसव-
र्णादिभेदवत् ॥ १० ॥

विचचार एकंसंतंबहुधाकल्पयन्ति एकधैवानुद्गष्ट्यं नेहनानास्ति किंचन एकमेवाद्वितीयं ब्रह्म ॥
एकएवहिभूतात्मा भूतेभूतेव्यवस्थितः ॥ एकधाबहुधाचैवदृश्यतेजलचंद्रवत् ॥ अविभक्तंचभूते
षुविभक्तमिवचस्थितमित्यादिश्रुतिस्मृतिभिस्तात्पर्यतयात्मनोऽसंगाद्वितीयत्वप्रतिपादनाज्जी
वभेदस्योपाधिकत्वेन मिथ्यात्वमितिभावः ॥ ९ ॥ ननुब्राह्मणोऽहं ब्रह्मचार्यहं संन्यस्तोहमित्या
दिजातिवर्णाश्रमादिभिर्धर्मैर्युक्तस्यात्मनः कथमसंगाद्वितीयत्वमित्याशंक्य तद्धर्माणामपितत्रौ
पाधिकत्वात् वस्तुतस्तत्त्वमित्याह ॥ नानोपाधीति ॥ पूर्वोक्तदेहाद्यनेकोपाधिकृततादात्म्याध्या

सादेव तद्धर्माजातिवर्णाश्रमादय आत्मन्यारोपिता अविद्याकल्पिताः नतु स्वतः तथात्वे सुषुप्ताव
 प्यात्मनि भासेरन् ॥ वक्ष्यति च देहं द्रियगुणान्कर्माण्यमले सच्चिदात्मनि अध्यस्यं त्यविवेकेन गग
 ने नीलतादिवदिति ॥ देहादीनां धर्मा एवाविवेकादात्मनि भासंत इत्यत्र दृष्टान्तमाह ॥ तोये रसव
 र्णादिभेदवदिति ॥ यथा स्वभावान्मधुरमपि जलं कटुकपायलवणाम्लरक्तपीतादिद्रव्योपेतं सत् त
 तद्रूपं भवति नतु स्वरूपेण तद्वदित्यर्थः ॥ १० ॥ अविद्यापरिकल्पितस्थूलशरीराद्युपाधि त्रितया
 दात्मानं विविच्यान्मुमुक्षुरित्युपाधि त्रयस्वरूपं दर्शयति ॥ पंचीकृतेत्यादिसार्द्धद्वाभ्यां ॥ तत्र ता

पंचीकृतमहाभूतसंभवं कर्मसंचितं ॥ शरीरं सुखदुःखानां
 भोगाय तनमुच्यते ॥ ११ ॥ पंचप्राणमनोबुद्धिदर्शंद्रियसम-
 न्वितं ॥ अपंचीकृतभूतोत्थं सूक्ष्मांगं भोगसाधनम् ॥ १२ ॥

वत्स्थूलशरीरोपाधिमाह ॥ पंचीकृतेति ॥ पंचानां भूतानां प्रत्येकं द्विधा विभज्य तत्रार्द्धपंचकं प्र
 स्थाप्य परार्द्धपंचके एकैकं चतुर्द्धा विभज्य तस्मिन् प्रस्थापिते ऽर्द्धपंचके स्वस्वांशं परित्यज्य तत्रैव च
 तुर्द्धा विभक्तानामेकैकस्य योजनं पंचीकरणं ॥ एवमपंचपंचसंपद्यंत इति पंचीकृतानि यानि पृथिव्या
 दिमहाभूतानि तेभ्य उपपादानकारणेभ्यः संभव उत्पत्तिर्यस्य तत्प्रारब्धकर्मभिः संचितं रचितं प्रत्यगा
 त्मनः सुखदुःखानामायतनं भोगस्थानं यत्तच्छरीरं स्थूलशरीरमित्यर्थः ॥ ११ ॥ अथ सूक्ष्मशरीरो
 पाधिमाह ॥ पंचेति ॥ पंचप्राणाः प्राणापानव्यानोदानसप्तान्ताख्याः । मनः संकल्पविकल्पा

आत्म-
बोध.

॥ ४ ॥

त्मिकांतःकरणवृत्तिः । बुद्धिर्निश्चयात्मिकातद्वृत्तिः । दशेंद्रियाणि श्रोत्रत्वक्चक्षुर्जिह्वाघ्राणा
ख्यानिज्ञानेंद्रियाणिपंच वाक्पाणिपादपायूपस्थानिकर्मेन्द्रियाणिपंचच ॥ तैर्मिलित्वासप्त
दशभिरवयवैः समन्वितं युक्तं अपंचीकृतेभ्यः सूक्ष्मभूतेभ्य उपादानकारणेभ्य उत्थंजातं प्रत्यगात्मनः
सुखदुःखभोगस्य साधनं यत्तत्सूक्ष्मांगं लिंगशरीरमित्यर्थः ॥ १२ ॥ अथ तृतीयं कारणशरीरोपाधिमा
ह ॥ अनादीत्यद्वेन ॥ अनिर्वाच्या तत्त्वज्ञाननिवर्त्यत्वाज्जगत्सर्जनाच्च सदसद्भावं कुमयोग्या या
ज्ञाद्यविद्या सा समष्टिव्यष्टिभेदेन स्थूलसूक्ष्मप्रपंचयोर्जनकत्वात् कारणोपाधिरुच्यत इत्यर्थः ॥ उपाधि

अनाद्यविद्यानिर्वाच्या कारणोपाधिरुच्यते ॥ उपाधि त्रित-
यादन्यमात्मानमवधारयेत् ॥ १३ ॥ पंचकोशादियोगेन तत्त-
न्मय इव स्थितः ॥ शुद्धात्मा नीलवस्त्रादियोगेन स्फटिको यथा १४

त्रयनिरूपणस्य प्रयोजनमाह ॥ उपाधीति ॥ उक्तस्थूलशरीराद्युपाधि त्रितयादन्यं तत्साक्षिणमा
त्मानमवधारयेत् उपाधि त्रितयविलक्षणः सच्चिदानंदरूपोऽहमस्मीति निश्चित्य जानीयादित्यर्थः ॥
॥ १३ ॥ ननूपाधि त्रितयविलक्षणसच्चिदानंदरूपत्वमात्मनो न संभवत्यन्नमयादिरूपतया प्रतीतिः ॥
सवाण्पुरुषोऽन्नरसमयइत्यादिश्रुत्या तन्मयतया प्रतिपादनाच्चेत्याशंक्यात्मन्यन्नमयादिरूपेण या
प्रतीतिः सा तत्तादात्म्याध्यासादितिसदृष्टांतमाह ॥ पंचकोशेति ॥ अन्नरसेनैव भूत्वा तेनैवा
भिवृद्धिप्राप्यान्नरूपपृथिव्यां यद्विलीयते तदन्नमयः ॥ प्राणादिपंचवायवः वागादिपंचकर्मेन्द्रिया

॥ ४ ॥

णिच मिलित्वा प्राणमयः ॥ मनश्चक्षुरादिज्ञानेन्द्रियपञ्चकञ्चमिलित्वामनोमयः ॥ बुद्धिर्ज्ञानेन्द्रिय
पञ्चकञ्चमिलित्वा विज्ञानमयः ॥ कारणशरीरभूता विद्यामलिनसत्त्वं प्रियादिवृत्तिसहितं सत् आनं
दमय इत्येतेऽन्नमयप्राणमयमनोमयविज्ञानमयानन्दमयाः पञ्चकोशाः शुद्धसच्चिदानन्दरूपस्यात्म
न आच्छादकत्वात् ॥ आदिपदेन स्थूलत्वकृशत्वक्षुधापिपासादयस्तद्धर्माः ग्राह्यास्तेषां योगेन मि
थ्यातादात्म्येन वस्तुतः शुद्धोऽप्यात्मा तत्तन्मय इव मनुष्योऽहं स्थूलोऽहं क्षुधितोऽहं संदिग्धोऽहं
निश्चयवानज्ञश्चास्मीति तत्तदन्नमयादिरूपतया मिथ्यैव स्थित इत्येवं प्रतीयते न तु वस्तुतस्तत्तद्रूप इ

वपुस्तुषादिभिः कोशैर्युक्तं युक्त्यावघाततः ॥

आत्मानमांतरं शुद्धं विविच्यात्तंदुलं यथा ॥ १५ ॥

तीव्रशब्दार्थः ॥ सवा एष इत्यादिवेदस्त्वरुंधतीन्यायेन सूक्ष्मवस्तुप्रदर्शयन्नुपाधिस्थं पुरुषं सूचयति
न त्वन्नमयपुरुषत्वे तात्पर्यवान् ॥ एतदेव दृष्टान्तेन द्रव्ययति ॥ यथा स्वभावतः शुक्ल एव स्फटिको नीलपीत
वस्त्रादियोगेन तत्तन्मय इवाभाति न तु वस्तुतो नीलपीतादिरूपस्तद्वदित्यर्थः ॥ १४ ॥ तादात्म्या
ध्यासेनान्नमयादिरूपतया स्थितस्यात्मनस्तेभ्यो विवेचनं कुर्यादिति स दृष्टान्तमाह ॥ वपुस्तुषादिभि
रिति ॥ तंदुलस्य स्वरूपतया प्रतीयमानतुषादिभिर्भिर्युक्तं तंदुलं यथाऽवघाततो मुसलावहननेन शुद्धं
विविच्यते पृथक्क्रियते ॥ तथा कोशैरन्नमयादिभिर्भिर्युक्तं तेषामभ्यंतरं शुद्धमात्मानं विविच्यात्तेभ्यः
पृथक्कृत्य विजानीयादित्यर्थः ॥ विवेचनप्रकारस्तु अयमन्नमयो नात्मा भौतिकत्वात् घटादिवत्

आत्म-
बोध.

॥ ५ ॥

सटीक.

अन्यथाकृतनाशाकृताभ्यागमप्रसंगात् ॥ प्राणमयोऽपि नात्मा भौतिकत्वाज्जडत्वाच्च ॥ मनोम
योऽपि नात्मा करणत्वाद्वास्यादिवत् ॥ विज्ञानमयोऽपि नात्मा परिणामित्वाद्गुग्धादिवत् ॥
आनन्दमयोऽप्यनात्मा जडत्वाद्दृढादिवत् ॥ कुंडलकटकादिवन्मदीयत्वेनप्रतीयमानत्वादनात्म
त्वमेतेषां स्फुटमेवेति तेभ्यो विलक्षणः प्रत्यगात्मा परमात्मैव सच्चिदानन्दैकलक्षणलक्षितत्वादिति ॥
॥ १५ ॥ नन्वात्मनो ब्रह्मरूपत्वेन सदा सर्वगतत्वात्किमिति स सर्वत्र न भासत इति तत्राह ॥ सदेति ॥
आत्मा सर्वगतोऽपि सर्वत्र व्याप्यस्थितोऽपि न सर्वत्रावभासते । अस्ति भातिप्रियरूपेण सदा सर्वत्र

सदा सर्वगतोऽप्यात्मा न सर्वत्रावभासते ॥ बुद्धावेवावभासेत
स्वच्छेषु प्रतिबिंबवत् ॥ १६ ॥ देहेंद्रियमनोबुद्धिप्रकृतिभ्यो
विलक्षणं ॥ तद्वृत्तिसाक्षिणं विद्यादात्मानं राजवत्सदा ॥ १७ ॥

वटपटादिषु भासमानत्वेऽप्यनुभवितृत्वलक्षणविशेषरूपेण बुद्धावेवावभासेत तस्याः सत्वगुणकार्य
त्वेन स्वच्छत्वात् ॥ एतदेव दृष्टान्तेन स्पष्टयति ॥ स्वच्छेषु प्रतिबिंबवदिति ॥ यथा शरीरादिवस्तू
नां छाया प्रतिभासस्य सूर्यादीनामा तपस्य च सामान्यतः सर्वत्र प्रतीयमानत्वेऽपि तेषां विशेषाकारप्र
तिबिंबं तु जलदर्पणादि स्वच्छेष्वेव दृश्यते न त्वन्यत्र तद्वदित्यर्थः ॥ १६ ॥ अधुना देहेंद्रियादिसं
घाते वर्तमानस्याप्यात्मनस्तद्वैलक्षण्यं राजदृष्टान्तेन दर्शयति ॥ देहेति ॥ देहेंद्रियादिसंघाते वर्तमा
नमात्मानं देहेंद्रियमनोबुद्धिप्रकृतिभ्यो जडपरिणामी दृश्येभ्यो विलक्षणं चैतन्यापरिणाम्यदृश्यरूपं

॥ ५ ॥

तेषां देहादीनां वृत्तयः बाल्याद्यवस्थादेहवृत्तयः रूपरसादिविषयाकाराश्चक्षुरादीन्द्रियवृत्तयः सं
 कल्पविकल्पात्मिकामनोवृत्तयः अध्यवसायलक्षणाबुद्धिवृत्तयः आकाशाद्याकारपरिणामरूपाः
 प्रकृतिवृत्तयस्तासां साक्षिणं च विद्याज्जानीयात् ॥ यथाराजासदसिसभ्यान् सर्वान् साक्षितया पश्यन्
 तेजस्वित्वादिनाविलक्षण एवावबुध्यते तद्वदित्यर्थः ॥ १७ ॥ नन्वात्मनः साक्षित्वेन यज्ज्ञानं तन्नो
 पपद्यते संघाते व्यापारवत्तया प्रतीते रित्याशंक्य तत्र व्यापारवत्ता प्रतीतेर्भातित्वान्मैवमिति सदृष्टांत
 माह ॥ व्यापृतेष्विति ॥ चक्षुरादीन्द्रियेषु स्वस्वविषये व्यापारवत्सु सत्सु अविवेकिनां गुरुशास्त्राद्युप

व्यापृतेष्विन्द्रियेष्व्वात्मा व्यापारी वा विवेकिनां ॥ दृश्यतेऽग्रेषु
 धावत्सु धावन्निव यथा शशी ॥ १८ ॥ आत्मचैतन्यमाश्रित्य
 देहैन्द्रियमनोधियः ॥ स्वकीयार्थेषु वर्तते सूर्यालोकं यथा जनाः ॥ १९ ॥

देशरहितानां आत्मा व्यापारी वदृश्यते न तु तत्त्वदृशां यथाऽग्रेषु मेघखंडेषु वायुना धावत्सु लौकिकैः
 शशी धावती वदृश्यते न तु चंद्रो वस्तुतो धावति ॥ तद्वदात्माऽपि वस्तुतो न व्यापारवानित्यर्थः ॥
 ॥ १८ ॥ ननु देहैन्द्रियादीनामेव चेद्यापारवत्त्वं तद्वत्त्वेन तेषां तर्हि चेतनत्वादात्मत्वं स्यादित्याशं
 क्य आत्मचैतन्येनैव तेषां व्यापारवत्त्वं न तु स्वतः इति सदृष्टांतमाह ॥ आत्मचैतन्यमिति ॥ आत्मनो
 यचैतन्यं स्वरूपभूतं तदाश्रित्य देहैन्द्रियादयः स्वकीयार्थेषु वर्तन्ते यथा लौकिका जनाः सूर्यस्या
 लोकं प्रकाशमाश्रित्य स्वस्वव्यापारे प्रवर्तन्ते तद्वत्तस्माद्देहैन्द्रियादिषु स्वयंचेतनत्वाभावादात्मत्वं न सं

आत्म-
बोध.

॥ ६ ॥

सटीक.

भवतीत्यर्थः ॥ १९ ॥ नन्वात्मनएवचैतन्यरूपत्वमस्तु परंत्वहंजातोऽहं मृतोऽहं कुमारोऽहं युवा
वृद्धश्च काणोऽहं बधिरोऽहं पश्यामि शृणोमि वच्मीत्याद्यनवरतमनुभूयमानत्वाज्जन्मादिमत्व
मपि स्यादित्याशंक्यदेहेन्द्रियादिधर्माणामिषामविवेकेनात्मन्यारोपितत्वान्नतद्धर्मत्वमितिसदृष्टांत
माह ॥ देहेन्द्रियादिगुणानिति ॥ देहश्चेन्द्रियाणिचतेषांगुणान्जन्मादिकाणत्वादिधर्मान् गमन
वचनादिकर्माणि चामलेऽज्ञानतत्कार्यमलरहिते सच्चिदात्मनिमूढाअविवेकेनारोपयन्ति ॥
यथानीरूपेगगने नीलतादिनातलं चाविवेकेनाध्यस्यंतितद्गतो वस्तुतस्तेआत्मधर्मानसंति

देहेन्द्रियगुणान्कर्माण्यमलेसच्चिदात्मनि ॥ अध्यस्यन्त्यविवेकेन
गगने नीलतादिवत् ॥ २० ॥ अज्ञानान्मानसोपाधिः कर्तृत्वा-
दीनि चात्मनि ॥ कल्प्यन्तेऽबुगते चंद्रे चलनादि यथाऽभसः ॥ २१ ॥

किंतुदेहादीनामेवेत्यर्थः ॥ २० ॥ ननुदेहेन्द्रियादीनांधर्मा जन्मादय आत्मनिमाभवंतु परं
त्वहं कर्ताहं भोक्ता पुण्यवान् पापश्च सुखी दुःखीचास्मीतिसततंप्रतीतेर्वैशेषिकाभिमतः कर्तृ
भोक्तादिरूपएवात्मा स्यादित्याशंक्य कर्तृत्वादीनामंतःकरणधर्मत्वेनतत्तादात्म्याध्यासपूर्वकएव
तेषामारोपइतिसदृष्टांतमाह ॥ अज्ञानादिति ॥ मानसोपाधिस्तस्यैवकर्तृत्वादयोधर्माश्चाज्ञाना
दात्मतत्वाच्छादिकाविधातासच्चिदानंदरूपआत्मनिकल्प्यन्ते वैशेषिकादिभिर्मिथ्यैवाध्यस्यन्ते ॥
यथाऽभसोजलस्य चलनादितरलत्वमलिनत्वाधोदेशस्थत्वान्यंबुगते जलप्रतिफलिते चंद्रमस्य

॥ ६ ॥

विवेकिनो मिथ्यैवारोपयन्ति तद्वदात्मनीत्यर्थः ॥ २१ ॥ अंतःकरणधर्मा एव रागेच्छादय आत्म
निकल्पिता इत्येतदेवान्वयव्यतिरेकयुक्तिप्रदर्शनेन द्रष्टव्यति ॥ रागेच्छासुखदुःखादीति ॥ रागो
विशेषाभिलाषः इच्छा सामान्याभिलाषः सुखं सर्वेषामनुकूलवेदनीयश्चित्तविकारः दुःखं प्रतिकूल
वेदनीयश्चित्तविकारस्तान्येतानि आदौ यस्य कर्तृत्वादेस्तत्सर्वजाग्रत्स्वप्नयोर्बुद्धौ सत्यां प्रवर्तते सु
षुप्तौ तस्या बुद्धेर्नाशे स्वकारणज्ञानलये तद्वागादिकं नास्ति तस्माद्बुद्धेरेव रागादिधर्मजातमस्ति न

रागेच्छासुखदुःखादि बुद्धौ सत्यां प्रवर्तते ॥ सुषुप्तौ नास्ति
तन्नाशे तस्माद्बुद्धेस्तु नात्मनः ॥ २२ ॥ प्रकाशोर्कस्य तोयस्य
शैत्यमग्रेर्यथोष्णता ॥ स्वभावः सच्चिदानंदनित्यनिर्मलतात्म
नः ॥ २३ ॥ आत्मनः सच्चिदंशश्च बुद्धेर्वृत्तिरिति द्वयं ॥

त्वात्मन इत्यर्थः ॥ २२ ॥ ननु यद्यात्मा रागेच्छादिस्वभावो नास्ति तर्ह्यसौ कीदृक्स्वभाव इति
चेत्तत्स्वभावं दृष्टान्तत्रयेण दर्शयति ॥ प्रकाश इति ॥ अर्कस्य सूर्यस्य प्रकाशो यथा स्वभावः स्वरूपं
तोयस्य जलस्य शैत्यं शीतलता यथा स्वभावः अग्रेरुष्णता यथा स्वभावस्तथाऽऽत्मनः सच्चिदानंदनि
त्यनिर्मलता स्वभावः संश्च चिच्चानंदश्च नित्यश्च निर्मलश्च तेषां भावस्तत्ता तत्स्वरूप इत्यर्थः ॥
॥ २३ ॥ नन्वहं जानाम्यहं सुखोति ज्ञानसुखाद्याश्रयतयाऽऽत्मनः प्रतीतेः कथं निर्विकारसच्चि

आत्म-
बोध.

॥ ७ ॥

सटीक.

दानंदरूपत्वमित्याशंक्याह ॥ आत्मनइति ॥ प्रत्यगात्मनोयःसच्चिदंशःअंशइवांशस्तत्तद्वृत्तिष्वा
त्माभासः बुद्धेर्वृत्तिश्चज्ञानानंदंदांशावच्छेदिकेत्येतद्व्यमविवेकेन संयोज्यासंगस्यात्मनः केनापि
संबंधस्याभावात् तथाऽप्यज्ञानवशान्मिथस्तादात्म्यंप्रतिविभाव्याहं जानाम्यहं सुखीत्यादिप्रत्य
यःप्रवर्ततेऽतः ज्ञानसुखाद्याकारवृत्तिरूपेण परिणता या बुद्धिस्तस्याएवतत्तदाकारज्ञानसुखाद्या
श्रयत्वं नत्वात्मनस्तस्य तदाश्रयतयाभानंतु बुद्धितादात्म्यादिति वस्तुतोनिर्विकारस्तच्चिदानं

संयोज्यचाविवेकेन जानामीति प्रवर्तते ॥ २४ ॥ आत्मनो
विक्रिया नास्ति बुद्धेर्बोधो न जात्विति ॥ जीवः सर्वमलं
ज्ञात्वा कर्त्ता द्रष्टेति मुह्यति ॥ २५ ॥

दरूपएवात्मेतिभावः ॥ २४ ॥ एतदेवविशदयति ॥ आत्मनइति ॥ जातु कदाचिदप्यात्मनो
विक्रियाविकारोनास्ति ॥ निर्गुणनिष्क्रियंशांतंनिरवद्यंनिरंजनमितिश्रुतेः अव्यक्तोऽयमचिं
त्योऽयमविकारोऽयमुच्यते इतिस्मृतेश्च बुद्धेस्तुकदाचिद्बोधोबोधशंकैव नास्ति प्रकृतिकार्यत्वे
नजडत्वात् तथाऽपिजीवोऽतःकरणावच्छिन्नचेतनःसर्वजडचेतनात्मकमलमत्यंताभेदेनज्ञात्वा मि
थ्याभिमत्याहं कर्त्ताहं द्रष्टेतिमुह्यतिभ्रान्तोभवति नतुविविक्त आत्मनिस्वल्पोऽपिविकार
इत्यर्थः ॥ २५ ॥

॥ ७ ॥

अधुनाऽऽत्मन्यन्यथाज्ञानस्यफलं दर्शयंस्तत्त्वज्ञानस्यापि फलं दर्शयति ॥ रज्जुसर्पवदिति ॥ यथा
महांधकारे विकाररहितरज्ज्वादौ सर्पाद्यारोपणं कृत्वा भयं प्राप्नोति पुमान् एवमात्माप्यात्मानं जीवं स
द्वितीयं परिच्छिन्नं संसारिणं ज्ञात्वा मिथ्यैव निश्चित्य भयं नाना विधसांसारिकपीडानिमित्तं वहेत् प्राप्नु
यात् ॥ द्वितीयाद्वैभयं भवति उदरमंतरं कुरुतेऽथ तस्य भयं भवति न चेदिहा वेदीन्महती विनष्टिरित्या
दि श्रुतेः ॥ ईषदप्यंतरं कृत्वा रौरवं न रंकं व्रजेदित्यादि स्मृतेश्च चेद्यदि नाहं जीवोऽखंडाद्वितीयसच्चिदा

रज्जुसर्पवदात्मानं जीवं ज्ञात्वा भयं वहेत् ॥ नाहं जीवः परा-
त्मेति ज्ञातश्चेन्निर्भयो भवेत् ॥ २६ ॥ आत्माऽवभासयत्येको
बुद्ध्यादीनिन्द्रियाणि च ॥ दीपो घटादिवत्स्वात्मा जडैस्तैर्ना-
वभास्यते ॥ २७ ॥

नंदरूपपरमात्माहमिति तत्त्वमस्यादि महावाक्यैरात्मा ज्ञातो ज्ञानविषयो जातस्तदा निर्भयो भ-
वेत् ॥ ज्ञात्वा देवं सर्वपाशापहानिः क्षीणैः क्लेशैर्जन्ममृत्युप्रहाणिः इह चेद्वेदीदृशसत्यमस्ति ब्रह्मवेद
ब्रह्मैव भवति यदा चर्मवदाकाशं वेष्टयिष्यंति मानवास्तदा देवमविज्ञाय दुःखस्यांतो भविष्यतीत्यादि श्रु-
तेः ज्ञात्वा मां शांतिमृच्छतीत्यादि स्मृतेश्च ॥ २६ ॥ अथात्मा स्वकीयप्रकाशेन बुद्ध्यादीन् प्रकाश-
यंस्तैर्न प्रकाश्यत इति स्वप्रकाशाद्वितीयत्वमात्मन इति सदृष्टांतमाह ॥ आत्मेति ॥ आत्मा बुद्ध्या

आत्म-
बोध.

॥ ८ ॥

दीनिबुद्धिमनश्चित्तानि चक्षुरादीन्द्रियाणि च भासयति प्रकाशयति ॥ ननु प्रतिसंघातबुद्ध्यादी
नां प्रतिसंघातमेकैक आत्मा प्रकाशकः उत सर्वसंघातवर्तिबुद्ध्यादीनामेक एवात्मा प्रकाशकः नाद्यः
एकमेवाद्वितीयं ब्रह्म एक एव हि भूतात्मा भूते भूते व्यवस्थितः एको देवः सर्वभूतेषु गूढ इत्यादि श्रुतिवि
रोधादद्वैतव्याघाताच्च ॥ द्वितीये तु श्रुतिविरोधाभावेऽपि देवदत्तसुखदुःखादीन् यज्ञदत्तोऽनुभवेत् य
ज्ञदत्तस्य तान् देवदत्तः ॥ उभयत्रात्मन एकत्वादित्याशङ्क्यात्मानं विशिनष्टि ॥ एक इति ॥ प्रतिसं
घातमेकोऽद्वितीय एवात्मा सर्वसंघातवर्तिबुद्ध्यादीन् प्रकाशयति यथा एक एव दीपो घटादिवस्तुजा
तं ॥ अयं भावः यथा यद्यपि एक एव दीपस्य सूर्यस्य वा प्रकाशस्तथाऽपि यो घटाकारतया घटं व्याप्य
स्थितः स घटमेव प्रकाशयति न तु पटं यश्च पटाकारतया पटावच्छिन्नः स पटमेव न घटमपि ॥ य
था वा सर्वावकाशप्रद एक एव महाकाशः परंतु स एव घटावच्छिन्नो यद्वस्तु धारयति तत्कुशूलावच्छि
न्नेन गगनेन न ध्रियते यत्कुशूलावच्छिन्नो धारयति तद्घटावच्छिन्नेन न ध्रियते ॥ तथा सर्व
संघातेष्वेक एवात्मा सर्वसंघातवर्तिबुद्ध्यादीन् प्रकाशयन्तत्तदवच्छिन्न एव तान् प्रकाशयति ॥ अ
तो न देवदत्तयज्ञदत्तयोः परस्परं सुखदुःखाद्यनुभवः ॥ उपाध्यविवक्षायां तु सूर्यादिवत् सर्वान् स परमा
त्मैव प्रकाशयतीति ॥ यथा च दीपस्तैर्घटादिभिर्नावभास्यते प्रकाश्यते तद्वत्स्वात्मा त्वेषां बु
द्ध्यादीनामधिष्ठानभूत आत्माऽपि जडैस्तैर्बुद्धीन्द्रियादिभिर्न प्रकाश्यते भास्येर्भासकभासनायोगा
दित्यर्थः ॥ २७ ॥

सटीक-

॥ ८ ॥

नन्वात्मा बुद्ध्यादिभिर्यदि नावभास्यतेतर्हि तस्यभानं केन स्वेनैवचेत्तदाऽऽत्माश्रयः ज्ञानांतर
 णचेत्तदा ज्ञानानवस्थेत्याशंक्य स्वप्रकाशत्वात्स्वेनैव स्वस्यस्फुरणमितिसदृष्टांतमाह ॥ स्वबोध
 इति ॥ स्वस्यात्मनोबोधेस्फुरणेऽन्यज्ञानाकांक्षानास्ति आत्मनोबोधरूपतया ज्ञानरूपत्वात् ॥
 यथादीपस्यस्वप्रकाशनेदीपांतरापेक्षानास्ति तद्वत्स्वात्मा स्वयमेवप्रकाशते ॥ नहिलोकेदीप
 स्यस्वप्रकाशनेआत्माश्रयइतिभावः ॥ २८ ॥ ननु यद्यात्मनःस्वतएवस्फुरणंतर्ह्यततएवसर्वे
 मुक्ताःस्युरात्मज्ञानस्यसदाविद्यमानत्वादित्याशंक्यात्मचैतन्यरूपं सामान्यज्ञानं नमुक्ति
 साधनमपितु महावाक्यजन्यं यद्ब्रह्मात्मैक्यज्ञानं तदेवमुक्तिसाधनमिति तदेवसंपादयेदित्याह ॥

स्वबोधे नामबोधेच्छा बोधरूपतयात्मनः ॥ न दीपस्यान्यदीपेच्छा
 यथा स्वात्मा प्रकाशते ॥ २८ ॥ निषिध्य निखिलोपाधीन्नेतिनेती-
 तिवाक्यतः ॥ विद्यादैक्यं महावाक्यैर्जीवात्मपरमात्मनोः ॥ २९ ॥

निषिध्येति ॥ अथातआदेशोनेतिनेतीत्यतन्निस्सनवेदवाक्यैर्निखिलोपाधीन्समष्टिव्यष्टिस्थूलसू
 क्ष्मरूपान्निषिध्यानात्मत्वेनपरित्यज्य संबंधत्रयसहितैस्तत्त्वमसि अयमात्माब्रह्म प्रज्ञानंब्रह्म अ
 हंब्रह्मास्मीतिमहावाक्यैर्जीवात्मपरमात्मनोरैक्यंविद्यात्जानीयात् ॥ इदमेवमुक्तिसाधनंतत्त्वज्ञा
 नमित्यर्थः ॥ संबंधत्रयंतु ॥ सामानाधिकरण्यंच विशेषणविशेष्यता लक्ष्यलक्षणभावश्चेति ॥
 तत्रभिन्नप्रवृत्तिनिमित्तानांपदानामेकस्मिन्नर्थेप्रवृत्तिःसामानाधिकरण्यम् यथा सोयंदेवदत्तइत्यत्र

आत्म-
बोध.

॥ ९ ॥

सइत्यस्य तद्देशकालवैशिष्ट्यप्रवृत्तिनिमित्तस्यायमित्यस्यैतद्देशकालवैशिष्ट्यप्रवृत्तिनिमित्तस्यचै
कस्मिन्देवदत्तव्यक्तिमात्रेप्रवृत्तिःसामानाधिकरण्यं ॥ एवंतत्त्वमसीतिवाक्येऽपि परोक्षत्वादिवि
शिष्टचैतन्यवाचकतत्पदस्यापरोक्षत्वादिविशिष्टचैतन्यवाचकत्वंपदस्य चैकस्मिंश्चैतन्ये तात्पर्यसं
बंधः ॥ विशेषणविशेष्यताच यथासोयंदेवदत्तइत्यत्रैवसःकः अयं अयंकः सइतिपरस्परभेदव्या
वर्तकतयाविशेषणविशेष्यभावः ॥ एवं तत्त्वमसीत्यत्रापि तत्पदार्थपरोक्षत्वादिविशिष्टचैतन्यस्य
त्वंपदार्थापरोक्षत्वादिविशिष्टचैतन्यस्य चान्योन्यभेदव्यावर्तकतयाविशेषणविशेष्यभावः ॥ लक्ष्य
लक्षणभावश्च यथातत्रैवसोयंशब्दयोर्विशिष्टयोः सोयंशब्दार्थयोर्वालक्षणत्वंव्यक्तिमात्रस्यचलक्ष्य
त्वं ॥ एवंतत्त्वमसीतिवाक्येऽपि तत्त्वंपदयोस्तदर्थयोर्वाविरुद्धपरोक्षत्वादिधर्मपरित्यागेनाविरुद्धा
खंडचैतन्येनसहलक्ष्यलक्षणभावःसंबंधइति॥नन्वेवमपिलक्षणांविनामहावाक्यैः सविशेषणयोर्जी
वात्मपरमात्मनोरैक्यज्ञानंनसंभवति । तत्कथमुच्यते । तैस्तयोरैक्यंविद्यादितिचेत्तर्ह्यत्रकालक्षणा
जहलक्षणावाऽजहलक्षणा वा जहदजहलक्षणा वा ॥ नाद्या यथागंगायांघोषइत्यत्र वाच्यार्थप्र
वाहमशेषतःपरित्यज्य तत्संबन्धिन्यर्थातरतीरेवृत्तिस्संभवति । तद्वदिहजडाजडासंभेदात्मकस्या
शेषवाच्यार्थस्यपरित्यागे तत्संबन्धिनःपदार्थातरस्यान्यस्यलक्षणीयस्याभावेन जहलक्षणायास्त
स्याअसंसरणात् ॥ नापिद्वितीया यथाश्वेतोधावतीत्यत्रगुणवाचिनाश्वेतशब्देनतदाश्रयद्रव्यंस्व
वाच्यार्थगुणापरित्यागेनलक्ष्यते तथैवह्रस्ववाच्यार्थापरित्यागेन तत्संबन्धिनिवृत्तिरित्येवलक्षणा
यास्तस्याअजहत्स्वार्थायाअपिविरोधस्यतादवस्थेनासंभवात् ॥ तृतीया जहदजहलक्षणातु य

सटीक-

॥ ९ ॥

घपि सोयंदेवदत्तइत्यत्र यथातदेतद्देशकालवैशिष्ट्यांशपरित्यागेनोभयावस्थानुगतमखंडदेवदत्त
 स्यपिंडमात्रंलक्ष्यते तद्वदत्राप्युभयोःपदार्थयोः समष्टिव्यष्टिसूक्ष्मस्थूलरूपवाक्यार्थविरोध्यंशपरि
 त्यागेनसर्वानुगतंचिन्मात्रंलक्षणयासमादायाखंडवाक्यार्थोबोध्यतेइतिसंभवति ॥ तथाऽप्यत्र तु
 साऽप्याचार्येण नाद्रियते । वाक्यार्थविरोधिनिखिलोपाधीनानेतिनेतीतिवेदवाक्यैरेवनिषेधंवि
 धाय तदनुविविक्तयोरेवतत्त्वंपदार्थयोस्तत्त्वमस्यादिमहावाक्यैरभेदस्योपदेशात् ॥ यत्त्वत्रटीका
 कारेणलक्षणयामहावाक्यैरेक्यंविद्यादित्युक्तं तत्त्वापाततइतिध्येयम् ॥ २९ ॥ नन्वतन्निरसनाभा
 वे काक्षतिरित्याशंक्यातन्निरसनाभावेऽखंडात्मा ज्ञातुमशक्यः । यथानायंसर्पइत्यारोपितस्यसर्प

आविद्यकं शरीरादि दृश्यं बुद्बुदवत्क्षरं ॥ एतद्विलक्षणं विद्या-
 दहं ब्रम्हेति निर्मलम् ॥ ३० ॥ देहान्यत्वान्न मे जन्म जराका-
 श्यलयादयः ॥ शब्दादिविषयैः संगो निरिन्द्रियतया न च ॥ ३१ ॥

स्यापाकरणाभावे तदधिष्ठानरूपरज्जुज्ञानंनोत्पद्यते तद्वच्छरीराद्यनात्मनिरसनाभावेसच्चिदानं
 दरूपात्मा ज्ञातुंनशक्यते इत्याशयेनाह ॥ आविद्यकमिति ॥ देहेन्द्रियादिसर्वदृश्यंयतोऽविद्या
 कल्पितमतोबुद्बुदवत्क्षरंविनाशि तस्मादेतत्सर्वनिरस्येतिशेषः । एतस्माद्विलक्षणंसच्चिदानंदरूपं
 निर्मलमविद्यातत्कार्यरहितंब्रह्माहमस्मीतिविद्यात्येनकृतकृत्योभवेदित्यर्थः ॥ तथाचोक्तंभगव
 ता यज्ज्ञात्वानपुनर्मोहमेवंयास्यसिपांडवेति ॥ ३० ॥ इदानींमहावाक्यजन्यस्यपूर्वोक्तब्रह्मात्मै

आत्म-
बोध.

॥१०॥

सटीक.

क्यज्ञानस्यदृढीकर्तुस्वस्मिन्नेवतत्त्वज्ञानमननप्रकारमाह ॥ देहान्यत्वादितिषङ्गिः ॥ स्थूलशरीर
धर्मा जन्मजराकार्यलयादयः मेमम नसन्ति नित्याजरामरापरिणामित्वेनदेहभिन्नत्वात् ॥ मम
शब्दादिविषयैः सहसंगोनच निरिन्द्रियतयाइन्द्रियेभ्योनिर्गतत्वाद्विन्नत्वादित्यर्थः ॥ भौतिकाना
मिन्द्रियाणांभौतिकैर्विषयैःसहसंबंधोऽस्तु ममतुनित्यत्वेनासंगत्वेनचकेनापिवास्तवसंबंधोनास्ति
असंगोह्ययंपुरुषइतिश्रुतेरितिभावः ॥ ३१ ॥ मनोधर्मानध्यात्मनिनिषेधति ॥ अमनस्त्वादि
ति ॥ दुःखंच रागश्च द्वेषश्च भयंच तान्यादौयेषांकामसंकल्पविचिकित्साश्रद्धादीनांतेमनोध
र्मा मेमम नसन्ति अमनस्त्वान्मनोभिन्नत्वात् ॥ तथाचश्रुतिः ॥ कामःसंकल्पोविचिकित्साश्रद्धा
अमनस्त्वान्न मे दुःखरागद्वेषभयादयः ॥ अप्राणो ह्यमनाः

शुभ्रो ह्यक्षरात्परतःपरः ॥ ३२ ॥

ऽश्रद्धाधृतिरधृतिर्हीर्षीर्भीरित्येतत्सर्वमनएवेति ॥ देहान्यत्वादित्यादिसार्द्धश्लोकोक्तदेहादीनां
जन्मादिधर्मनिषेधस्योपलक्षणत्वात् क्षुत्पिपासादयःप्राणधर्मा अपिमयिनसंतीतिबोध्यम् । आ
त्मनोदेहेन्द्रियादिभिन्नत्वेश्रुतिमपिप्रमाणयति ॥ अप्रमाणइत्यादिसार्द्धेन ॥ हियस्मान्मुख्यामु
ख्यप्राणभिन्नोऽहं तस्मात्क्षुत्पिपासाकाणत्वबधिरत्वादयस्तद्धर्मा मयिनसन्ति ॥ यस्मान्मनोभि
न्नोऽहं तस्माद्रागद्वेषादयस्तद्धर्मा मयिनसन्ति ॥ शुभ्रइतिमलिनरूपस्थूलदेहभिन्नत्वेन जन्ममर
णादीनामात्मनिनिषेधः ॥ स्वकार्यवर्गात्परतोऽक्षरादव्यक्तात्परइत्यनेनमूढत्वादयोऽज्ञानधर्मा म
यिनसंतीत्युक्तमित्यर्थः ॥ ३२ ॥

॥१०॥

जन्यत्वेनानित्यत्वादनात्मत्वं प्राणादीनां साधयति ॥ एतस्मादिति ॥ प्रत्यगभिन्नब्रह्मणः सका
शात् प्राणः क्रियाशक्तिः मनोऽतः करणं ज्ञानशक्तिः सर्वेन्द्रियाणि च ज्ञानकर्मेन्द्रियाणि ॥ च श
ब्दादेहादिकमपि स्वनभः वायुर्नभस्वान् ज्योतिरग्निः आपोजलानि पृथ्वीभूमिः विश्वस्य सर्व
स्य स्थावरजंगमात्मकस्य प्राणिजातस्य धारिणीत्येतत्सर्वमनाद्यविद्यया जायत इत्यर्थः ॥ ३३ ॥
निर्गुण इति ॥ प्रकृतितद्विकारबुद्धिभिन्नत्वात् सत्त्वादिगुणैरागेच्छादिगुणैश्च शून्योऽहमस्मीतिसंबंध
स्तदुक्तमत्रैव ॥ रागेच्छासुखदुःखादिबुद्धौ सत्यां प्रवर्तते सुषुप्तौ नास्ति तन्नाशे तस्माद्बुद्धेस्तु नात्मन

एतस्माज्जायते प्राणो मनः सर्वेन्द्रियाणि च ॥ स्वं वायुर्ज्योतिरापश्च
पृथ्वी विश्वस्य धारणी ॥ ३३ ॥ निर्गुणो निष्क्रियो नित्यो निर्विकल्पो
निरंजनः ॥ निर्विकारो निराकारो नित्यमुक्तोऽस्मि निर्मलः ॥ ३४ ॥

इति ॥ निष्क्रियः देहेन्द्रियादिक्रियारहितोऽहं देहेन्द्रियादिभिन्नत्वात् ॥ अहं करोमीत्यादिप्रतीति
स्तु देहेन्द्रियादिष्वात्मनस्तादात्म्याध्यासात् ॥ नित्योऽहं सर्वदेवचैतन्यैकरूपतया प्रतीयमानत्वात्
निर्विकल्पः संकल्पविकल्पात्मकमनोभिन्नत्वात् ॥ निरंजनः मायातत्कार्यमलशून्यत्वात् ॥ अत
एव निर्विकारः विकृतानां मायातत्कार्याणां कल्पितत्वेन तेषामधिष्ठानत्वाच्च ॥ निराकारः आकाशव
त्स्वतंत्रत्वे सति निरवयवत्वात् ॥ नित्यमुक्तः मोहादिबंधानां मयिकल्पितत्वेन वस्तुतोऽसंगत्वात् ॥
निर्मलः तमस्तत्कार्यमलरहितत्वात् ॥ ३४ ॥

नन्वेवंभूतेऽपित्वयिपरिच्छिन्नत्वंस्यादितिचेन्नेत्याह ॥ अहमिति ॥ सर्वदृश्यजातंबहिरंतर्व्याप्य
यथाकाशःस्थितस्तथाऽहमपिप्रत्यक्चैतन्यरूपेणास्तिभातिप्रियरूपेणच सर्वबहिरंतर्गतोऽस्मि ॥
तर्हि सर्वस्यविनाशेतवापिविनाशोभवेदिति तत्राह ॥ अच्युतइति ॥ सर्वस्यकल्पितत्वेनविना
शेऽपिममविनाशोनास्तिअधिष्ठानरूपत्वात् ॥ ननुतवाधिष्ठानरूपत्वेनविनाशाभावेऽप्यंतःकर
णादेःसत्ताचैतन्योभयप्रदत्वेनघटादेश्वसत्तामात्रप्रदत्वेनवैषम्यस्यादितिचेत्तत्राह ॥ सदासर्वसम
इति ॥ अंतःकरणादीनांघटादेश्वसत्वतमः कार्यत्वेनवैषम्यतया वैषम्यप्रतीतिरस्तु नत्वात्मनिवै

अहमाकाशवत्सर्वं बहिरंतर्गतोऽच्युतः ॥ सदा सर्वसमः शुद्धो
निःसंगो निर्मलोऽचलः ॥ ३५ ॥ नित्यशुद्धविमुक्तैकमखंडानंद-
मद्वयं ॥ सत्यं ज्ञानमनंतं यत्परं ब्रम्हाहमेव तत् ॥ ३६ ॥

पम्यमित्यर्थः ॥ अतएवशुद्धःपुण्यापुण्यसंबंधरहितः ॥ निःसंगःकेनापिवास्तवसंबंधशून्यः ॥
अतएवनिर्मलःसंशयादिमलरहितः ॥ अतएवाचलःपरिपूर्णसच्चिदानंदस्वस्वरूपाच्चलितुमयोग्य
इत्यर्थः ॥ ३५ ॥ तदेवं प्रत्यगात्मनस्त्वंपदार्थस्य यादृशलक्ष्यस्वरूपं वर्णितं तादृशमेवतत्पदार्थ
स्यब्रह्मणोलक्ष्यस्वरूपं वर्णयंस्तस्यस्वस्मिन्नभेदमप्यनुसंधाति ॥ नित्येति ॥ नित्यंत्रिकालाबा
ध्यं शुद्धंअविद्यादिमलरहितं विमुक्तंसंसारवर्जितं एकसजातीयभेदशून्यं अखंडदेशकालवस्तुप
रिच्छेदशून्यं आनंदसुखरूपं अद्वयंविजातीयस्वगतभेदशून्यं एवंविधंयत्परंब्रह्म ॥ सत्यंज्ञानमन

न्तम्ब्रह्मेति श्रुत्या प्रतिपादितं तदेवाहमस्मीत्यर्थः ॥ ३६ ॥ एवं चिरकालाभ्यस्तमननेन दृढीभूतं
 ब्रह्मात्मैक्यज्ञानमविद्यात्कार्यं सर्वं निहंतीत्याह ॥ एवमिति ॥ एवं पूर्वोक्तेन प्रकारेण निरंतरं दीर्घ
 कालसत्कारपूर्वकं मननं कृत्वा जाताया ब्रह्मैवाहमस्मीति वासना देहात्मज्ञानवद्ब्रह्मात्मैक्यज्ञानस्य
 दृढता साऽविद्यां तत्कृतचित्तविक्षेपांश्च हरति निःशेषेण नाशयति ॥ अत्र दृष्टांतो यथा रसायनमौषधं स
 म्यक्सेवितं सत् रोगान्निःशेषेण नाशयति तद्वदिति ॥ ३७ ॥ अधुना ब्रह्मात्मैक्यभावेनायां सा

एवं निरंतरं कृत्वा ब्रह्मैवास्मीति वासना ॥ हरत्यविद्यावि-
 क्षेपान् रोगानिव रसायनम् ॥ ३७ ॥ विविक्तदेश आसीनो
 विरागो विजितेन्द्रियः ॥ भावयेदेकमात्मानं तमनंतमनन्य-
 धीः ॥ ३८ ॥

धनान्याह ॥ विविक्तदेश इति ॥ जनसंबन्धवर्जितदेशे आसीनः सुखमुपविष्टः विरागः शब्दादिविष-
 ये विगता इच्छा यस्या त एव विशेषेण जितानीन्द्रियाण्येन सोऽनन्यधीः ब्रह्मात्मन्येव तत्पराधीर्यस्य त-
 थाभूतः सन्ननंतं देशकालवस्तुपरिच्छेदशून्यं तं वेदशास्त्रप्रसिद्धमात्मानं यच्चाप्नोति यदादत्ते यच्चात्ति-
 विषयानिह ॥ यच्चास्य संततो भावस्तस्मादात्मेति गीयत इति निरुक्तं ॥ एकं सर्वं वासुदेवोऽहं चेति भाव-
 येत् चिंतयेत् ॥ येन ब्रह्मात्मैक्यनिश्चयः स्यादित्यर्थः ॥ ३८ ॥

आत्म-
बोध.

॥१२॥

सटीक.

ननु दृश्यप्रपञ्चे जायते कथमेकत्वभावना संभवेदिति तत्राह ॥ आत्मनीति ॥ सुधीः शुद्धांतः कर-
णोऽधिकारी धिया विवेकवत्या बुद्ध्या सर्वदृश्यं प्रविलाप्य ॥ तदनन्यत्वमारंभणशब्दादिभ्यः वा
चारंभणं विकारो नामधेयं मृत्तिकेत्येव सत्यं पृथिव्यप्सु पयो वह्नौ वह्निर्वायौ नभस्य सौ ॥ नभश्चाव्या-
कृते तच्च शुद्धे शुद्धोऽस्म्यहं हरिरिति ॥ न्यायघटितश्रुतिस्मृतिप्रतिपत्तिपूर्वकं प्रकर्षेणात्यन्ताभावं कृ-
त्वासदा एकमखंडैकरसमात्मानं भावयेत् ॥ अत्र दृष्टांतः ॥ निर्मलाकाशवदिति ॥ यथा शरत्का-
ले धूलिमेघाद्युपाध्यभावे स्वच्छ एवाकाशो भवति तद्वदात्मानं स्वच्छैकरसं भावयेदित्यर्थः ॥ ३९ ॥

आत्मन्येवाखिलं दृश्यं प्रविलाप्य धिया सुधीः ॥ भावयेदेक-
मात्मानं निर्मलाकाशवत्सदा ॥ ३९ ॥ नामरूपादिकं सर्वं वि-
हाय परमार्थवित् ॥ परिपूर्णचिदानंदस्वरूपेणावतिष्ठते
॥ ४० ॥ ज्ञातृज्ञानज्ञेयभेदः परात्मनि न विद्यते ॥

नन्वखिलं दृश्यं विहाय विद्वान्समाधौ केन रूपेणावतिष्ठत इति चेत्तत्राह ॥ नामेति ॥ परमार्थतत्त्वमा-
त्मानं विद्वान् नामरूपे आदीयस्य जातिव्यक्त्या देस्तत्सर्वं विहाय परमार्थभूताधिष्ठानज्ञानेन बाधि-
त्वा परिपूर्णचिदानंदस्वरूपं यदात्मतत्त्वं तेन स्वकीयपरमार्थरूपेणावतिष्ठते निवातदीपवन्नैगते ॥
तदुक्तं भगवता ॥ यथा दीपो निवातस्थो नैगते सोपमा स्मृता ॥ योगिनो यतचित्तस्य युंजतो योगमा-
त्मन इति ॥ ४० ॥ ननु पृथिव्यादिदृश्यस्य लयेऽपि समाधौ ज्ञातृज्ञानज्ञेयभेदरूपत्रिपुटी प्रपञ्च लक्ष-

॥१२॥

णपवनस्यविद्यमानत्वात्कथंनिवातदीपवत्स्वयमेवावतिष्ठतेइतिचेत्तत्राह ॥ ज्ञातृज्ञानेति ॥ सवि
 कल्पसमाधिसमयेज्ञात्रादित्रिपुटीभेदःप्रतीयमानोऽपि निर्विकल्पसमाधिसमयेपरमात्मनिनविद्य
 ते तस्यतदापरानंदैकरूपत्वात् ॥ तत्तस्मात्स्वयमेवदीप्यतेप्रकाशतइत्यर्थः ॥ ४१ ॥ एवं ब्रह्मा
 त्मेक्यज्ञानायात्मध्यानादिप्रयत्नंकुर्वतःप्रत्यक्षफलमाह ॥ एवमिति ॥ पूर्वोक्तप्रकारेणआत्मांतः
 करणमेवारणिरधःकाष्ठं प्रणवमेवोत्तरारणिस्तयोःप्रत्ययैकतानताध्यानमितिपतंजलिनोक्तध्यान

परानंदैकरूपत्वात् दीप्यते स्वयमेव तत् ॥ ४१ ॥ एवमात्मार-
 णौ ध्यानमथने सर्वदाकृते ॥ उदितावगतिज्वाला सर्वाज्ञा-
 नेधनं दहेत् ॥ ४२ ॥ अरुणेनेव बोधेन पूर्वं संतमसी हते ॥
 तत आविर्भवेदात्मा स्वयमेवांशुमानिव ॥ ४३ ॥

मेवमथनं तस्मिन्सर्वदादीर्घकालनिरंतरसत्कारपूर्वकंकृतेसति तत्रोदितायाऽवगतिरहंब्रह्मास्मीति
 ज्ञानलक्षणाज्वाला सासर्वयदज्ञानतत्कार्यलक्षणमिधनंतद्देहभस्मसात्करोतीत्यर्थः ॥ तथाचश्रु
 तिः ॥ आत्मानमरणिकृत्वाप्रणवंचोत्तरारणि ॥ ज्ञाननिर्मथनाभ्यासात्पाशंदहतिपंडितइति ॥
 ॥ ४२ ॥ अवगतिज्वालासर्वाज्ञानेधनंदहेदित्येतदेव दृष्टान्तेनविवृण्वन्निरावरणस्यात्मनःप्रका
 शमानत्वमपिसदृष्टान्तमाह ॥ अरुणेनेवेति ॥ यथाऽरुणोदयप्रकाशेनादौनिबिडंतमोहियते तद्
 दहंब्रह्मास्मीतिज्ञानेनसम्यग्ज्ञानलक्षणेतमसिहतेसति ततोऽशुमानसूर्यइवात्मा स्वयमेवाविर्भवे

आत्म-
बोध.

॥१३॥

न्निरावरणतयाप्राप्नुयादित्यर्थः ॥ तदुक्तं भगवता ॥ ज्ञानेन तु तदज्ञानं येषां नाशितमात्मनः ॥ तेषामा-
दित्यवज्ज्ञानं प्रकाशयति तत्परमिति ॥ ४३ ॥ ननु यत्साक्षादपरोक्षाद्ब्रह्मेति श्रुतिप्रमाणेनात्मनः
सततं प्राप्तत्वात्कथमज्ञाननाशे सति प्राप्नुयादित्युच्यते इत्याशंक्या विद्ययैवा प्राप्तवत्तन्नाशे प्राप्तवद्भव-
तीति सदृष्टान्तमाह ॥ आत्मा त्विति ॥ तत्त्वज्ञदृष्ट्याऽऽत्मा सततं निरंतरं यथा स्यात्तथा प्राप्तोऽप्यज्ञा-
निनस्त्वविद्ययाऽनाद्यज्ञानेना प्राप्तवद्भासते श्रीगुरुकृपया तत्त्वमस्यादिमहावाक्यजन्यज्ञानेन त-
स्या अविद्याया नाशे प्राप्तवद्भाति ॥ यथा कस्यचित्पुरुषस्य स्वकंठे प्राप्तमेव कण्ठाभरणमज्ञानेना प्राप्त-

आत्मा तु सततं प्राप्तोऽप्यप्राप्तवदविद्यया ॥ तन्नाशे प्राप्तवद्भा-
ति स्वकंठाभरणं यथा ॥ ४४ ॥ स्थाणौ पुरुषवद्भांत्या कृता ब्रम्ह-
णि जीवता ॥ जीवस्य तात्विके रूपे तस्मिन् दृष्टे निवर्तते ॥ ४५ ॥

वत् तन्नाशे प्राप्तवद्भवति तद्वदात्माऽपीत्यर्थः ॥ ४४ ॥ ननु ॥ यत्साक्षादपरोक्षाद्ब्रह्मेति श्रुत्या ब्र-
ह्मण एव नित्यप्राप्तत्वमुक्तं ननु जीवात्मन इत्याशंक्या विद्याकृतभ्रांत्यैव परमात्मनो जीवत्वं न तु वस्तु-
त इति सदृष्टान्तमाह ॥ स्थाणाविति ॥ यथा धकारावृते स्थाणौ भ्रांत्या पुरुषोऽयमिति मिथ्या प्रत्ययं क-
रोति तद्वदनाद्यविद्याकृतभ्रांत्या ब्रह्मणि कर्तृत्वभोक्तृत्वादिलक्षणा जीवता कृता ॥ जीवस्य ता-
त्विकं रूपं साक्षादपरोक्षं ब्रह्म तस्मिन् दृष्टे तत्त्वमस्यादिमहावाक्येन साक्षात्कृते सति निवर्तते स्थाणौ दृ-
ष्टे कल्पितपुरुष इव जीवताऽपि विनश्यतीत्यर्थः ॥ ४५ ॥

सटीक

॥१३॥

ननु विदुषामप्यहंममेत्यादिप्रत्ययेजाग्रतिकथंसानिवर्तते इत्याशंक्याहंममेत्याद्यज्ञानकार्यमपि त
त्त्वज्ञानं बाधत इति सदृष्टांतमाह ॥ तत्त्वेति ॥ जीवस्य यत्तत्त्वस्वरूपं सच्चिदानंदात्मकं लक्ष्यं तस्या
नुभवादुत्पन्नं यत्तत्त्वमस्यादिमहावाक्याद्ब्रह्मात्मैक्यज्ञानं तदंजसाज्ञादित्येवाहंममेति चाज्ञानमज्ञान
कार्यं बाधते ॥ भानुदर्शनं यथादिग्भ्रमादि ॥ आदिनास्थाण्वादौ पुरुषादिभ्रांतिं च बाधते तद्वदि
त्यर्थः ॥ विदुषामहंममेत्यादिप्रत्ययस्तु बाधितानुवृत्त्येति भावः ॥ ४६ ॥ इदानीं निवृत्ताज्ञानतत्का

तत्त्वस्वरूपानुभवादुत्पन्नं ज्ञानमंजसा ॥ अहं ममेति चाज्ञानं
बाधते दिग्भ्रमादिवत् ॥ ४६ ॥ सम्यग्विज्ञानवान् योगी स्वा-
त्मन्येवाखिलं स्थितं ॥ एकं च सर्वमात्मानं ईक्षते ज्ञानच-
क्षुषा ॥ ४७ ॥ आत्मैवेदं जगत्सर्वमात्मनोऽन्यन्न विद्यते ॥

यस्य विदुषो दृष्टिमुवदति ॥ सम्यगिति ब्रह्म्यां ॥ असंदिग्धाविपर्यस्तं ज्ञानं विद्यते यस्य स योगी
तेनैव ज्ञानचक्षुषा परिपूर्णाधिष्ठानस्वरूपे स्वात्मन्येवाखिलं दृश्यं कल्पिततया स्थितमीक्षते पश्यति क
ल्पितस्याधिष्ठानसत्तातिरिक्तसत्ताकत्वाभावात् सर्वदृश्यमेकमद्वितीयमधिष्ठानभूतमात्मानमीक्ष
ते तेनैव ज्ञानचक्षुषा पश्यतीत्यर्थः ॥ ४७ ॥ ननु प्रत्यक्षतयाऽऽत्मभिन्नत्वेन प्रतीयमानं जगत् कथ
मात्मन्यभेदेन पश्यतीत्याशंक्योपादेयस्योपादानानतिरिक्तत्वाद्बाधसामानाधिकरण्येन तस्याभे
ददर्शनमिति सदृष्टांतमाह ॥ आत्मैवेति ॥ इदं सर्वं जगदसौ वासोपादेयत्वात् ॥ अतएवात्मनो

॥१४॥

न्यत्पृथक्सत्ताकं न किंचिद्विद्यते ॥ यथा घटशरावादि मृदुपादानकं मृदःस्वकारणाद्भिन्नं तद्विद्वान्सर्वदृश्यजातमात्मानमात्मस्वरूपमीक्षते ॥ प्रकृतिश्च प्रतिज्ञादृष्टान्तानुपरोधादिति तदन्यत्वमारंभणशब्दादिभ्य इति च न्यायात् वाचारंभणं विकारो नामधेयं मृत्तिकेत्येव सत्यमिति श्रुतेश्च ॥ ४८ ॥ एवं विदुषो वास्तवदृष्टिमुक्त्वाऽथ तस्य जीवन्मुक्त्यवस्थां दर्शयति ॥ जीवन्मुक्त इति चतुर्भिः ॥ तदात्मतत्त्वं विद्वान् जीवन्मुक्तस्तु पूर्वतत्त्वज्ञानात्प्रागनाद्यविद्याकल्पिता ये देहेन्द्रियमनोबुद्ध्यादीनामुपाधीनां गुणाधर्मास्तांस्त्यजेत् विवेकेन दूरीकरोति ॥ सच्चिदानंदरूपत्वाद्भ्रमरकीट

मृदो यद्वद्वटादीनि स्वात्मानं सर्वमीक्षते ॥ ४८ ॥ जीवन्मुक्तस्तु तद्विद्वान् पूर्वोपाधिगुणांस्त्यजेत् ॥ सच्चिदानंदरूपत्वाद्भ्रमरकीटवत् ॥ ४९ ॥ तीर्त्वा मोहार्णवं हत्वा रागद्वेषादिराक्षसान् ॥ योगी शान्तिसमायुक्त आत्मारामो विराजते ॥ ५० ॥

वत्साक्षाद्ब्रह्मैव भवेत् भवति ॥ अत्रायमाशयः ॥ यथा कश्चित्कीटविशेषो भ्रमरकीटविशेषस्य भयतस्तदाकारां चित्तवृत्तिं कुर्वन् पूर्वशरीरधर्मान्परित्यज्य स एव भवति तथा विद्वान्स्तु ब्रह्मैव सन् ब्रह्माप्येतीति श्रुत्या पूर्वमपि सच्चिदानंदरूपं ब्रह्मैवातः कथं स आत्मनि ब्रह्मतां ध्यायन् पूर्वोपाधिगुणांस्त्यक्त्वा ब्रह्म न भवेदिति ॥ ४९ ॥ अतएव जीवन्मुक्तस्य श्रीरामचंद्ररूपत्वं रूपकेण वर्णयति ॥ तीर्त्वेति ॥ आत्मन्यारामः स्थिति र्यस्य योगी मोहार्णवमज्ञानसमुद्रं ब्रह्मात्मैक्यज्ञानसेतुना तीर्त्वा

॥१४॥

रागद्वेषादिलक्षणान् रावणादिराक्षसान् शांतिसीताऽपहर्तृन् शुद्धांतःकरणरूपाद्धनुषोनिःसृतैर्वै
 राग्यविचारादिबाणैर्हत्वाविदार्य शांतिलक्षणा या सीतातयायुक्तः सन् प्रारब्धशेषेणस्थितायांश
 रीरलक्षणायोध्यायां स्वस्वरूपस्थितिलक्षणेस्वराज्येऽभिषिक्तः सन्विशेषेणराजतेप्रकाशतेइत्यर्थः ॥
 ॥ ५० ॥ अधुना लक्षणविधयाजीवन्मुक्तस्यस्थितिमाह ॥ बाह्येति ॥ चक्षुरादिबाह्येन्द्रियविष
 यसंबंधजन्यमतएवानित्यंयत्सुखंतस्मिन्नासक्तिं प्रीतिं हित्वापरित्यज्यात्मनःस्वरूपभूतेनसुखेननि
 र्वृतः आनंदितः अतएव स्वस्थः स्वरूपभूतेस्वमहिम्निस्थितः सन्नंतःस्वांतःकरणमध्येएवप्रकाश

बाह्यानित्यसुखासक्तिं हित्वाऽऽत्मसुखनिर्वृतः ॥ घटस्थदीप-
 वत्स्वस्थः अंतरेव प्रकाशते ॥ ५१ ॥ उपाधिस्थोऽपि तद्धर्मैर्न
 लिप्तो व्योमवन्मुनिः ॥ सर्वत्र मूकवत्तिष्ठेन्नासक्तो वायुवच्चरेत् ॥ ५२ ॥

ते चाक्षुषादिवृत्तिद्वाराबाह्यविषयेषुविस्तृतस्यज्ञानलक्षणतेजसस्तन्निरोधेनमध्येएवनिरुद्धत्वात् ॥
 अत्रदृष्टांतमाह ॥ घटस्थदीपवदिति ॥ यथाघटेवर्त्तमानो योदीपः स बाह्यनिवृत्तकिरणः सन्नंतरेव
 विशेषतयाप्रकाशते तद्वदित्यर्थः ॥ तदुक्तंभगवता ॥ प्रजहातियदाकामान्सर्वान्पार्थमनोगतान् ॥
 आत्मन्येवात्मनातुष्टः स्थितप्रज्ञस्तदोच्यतेइति ॥ ५१ ॥ किंच उपाधिस्थइति ॥ देहाद्युपाधौ
 साक्षित्वेनस्थितोऽपि मुनिर्मननशीलस्तत्त्ववित् व्योमवत्तथाकाशोध्वल्यादिनानलिप्यते तद्व
 दुपाधिधर्मैर्नलिप्तोभवति ॥ सर्वत्रमूकवत्तिष्ठेन्नासक्तो वायुवच्चरेत् ॥ सर्वलोकेष्वारहितत्वात् मूकवत्तिष्ठे

आत्म-
बोध.

॥१५॥

सटीक-

तिष्ठति ॥ नासक्तः प्रारब्धोपनतेषु विषयेष्वसक्तिरहितः सन्वायुवत् यथा वायुः सुगन्धितस्थले आ-
सक्तिरहितो गच्छति तद्वच्चरेचरतीत्यर्थः ॥ ५२ ॥ अथ तस्य तावदेव चिरं यावन्न विमोक्ष्येऽथ संपत्स्ये ॥
भूयश्चांते विश्वमायानिवृत्तिरित्यादि श्रुतिप्रतिपाद्यं तस्य विदेहकैवल्यमाह ॥ उपाधीति ॥ प्रारब्ध-
भोगोपशान्तौ देहेन्द्रियादिरूपोपाधेर्विलयो भवति तद्विलयान्मुनिर्विद्वान्विष्णोर्व्यापके परब्रह्मणि
निर्विशेषं विशेषरहितं यथा स्यात्तथा विशेषः ॥ अत्यंतप्रवेशे दृष्टान्तत्रयमाह ॥ जले जलमित्यादि ॥
यथानद्यः स्पंदमानाः समुद्रेऽस्तंगच्छन्ति नामरूपे विहाय ॥ तथा विद्वान्नामरूपाद्विमुक्तः परात्परं पुरु-

उपाधिविलयाद्विष्णौ निर्विशेषं विशेन्मुनिः ॥ जले जलं वि-
यम्योमि तेजस्तेजसि वा यथा ॥ ५३ ॥ यल्लाभान्नापरो लाभो
यत्सुखान्नापरं सुखं ॥ यज्ज्ञानान्नापरं ज्ञानं तद्वहेत्यवधारयेत् ॥ ५४ ॥

पमुपैति दिव्यमिति श्रुतेर्यथा समुद्रजलेन दीजलं प्रविशति यथा वा वियत्र घटाद्याकाशो घटाद्युपाधिं
विहाय महाकाशे ॥ दीपादीनां विशेषतेजो महातेजसि च यथैतानि जलादीनि जलादिष्वत्यन्ताभे-
देन प्रविशन्ति तथा विद्वानपि विदेहकैवल्यावस्थायां निर्विशेषं विशतीत्यर्थः ॥ ५३ ॥ विदेहकैवल्या-
वस्थायां विद्वान् यद्ब्रह्म संपद्यते तदेवेदानीं निरूपयति ॥ यल्लाभादित्यष्टभिः ॥ यस्य ब्रह्मणो ला-
भात्प्राप्तेरपरो द्वितीयो लाभो नास्ति तस्य परमपुरुषार्थत्वेन सर्वलाभानां तत्रैवांतर्भावात् ॥ यस्य ब्र-
ह्मणः स्वरूपभूतसुखादपरं सुखं न विद्यते तस्य निरतिशयसुखत्वेन क्षुद्रानंदानां तत्रैवांतर्भावात् ॥ एत-

॥१५॥

स्यैवानंदस्यान्यानिभूतानिमात्रमुपजीवन्तीतिश्रुतेः यस्यब्रह्मणःसाक्षात्कारलक्षणात् ज्ञानादप
रंज्ञानंनास्ति ॥ ब्रह्मवेदब्रह्मैवभवतीतिश्रुत्यापरमपुरुषार्थहेतुत्वेनातिश्रेष्ठत्वात् ॥ तत्तादृशंब्रह्मयेन
रूपेणविदेहकैवल्यावस्थायांविद्वांस्तिष्ठतीत्यवधारयेत् निश्चित्यजानीयादित्यर्थः ॥५४॥ यद्वद्वेति
यद्ब्रह्मद्वद्वासाक्षात्कृत्यापरंदृश्यंद्रष्टव्यंनास्ति अधिष्ठानभूतस्यतस्यसाक्षात्कृतत्वेकल्पितस्यसर्वस्य
साक्षात्कृतत्वात् ॥ येनाविज्ञातंविज्ञातमितिश्रुतेः ॥ यद्ब्रह्मभूत्वायदैक्यंगत्वापुनर्भवोरूपांतरेणज
न्मनभवति ॥ यद्वत्त्वाननिवर्ततेतद्धामपरमंममेतिभगवदुक्तेः ॥ यद्ब्रह्मसामान्यतःसर्वोपादान

यद्वद्वा नापरं दृश्यं यद्भूत्वा नपुनर्भवः ॥ यज्ज्ञात्वा नापरं ज्ञेयं
तद्ब्रह्मेत्यवधारयेत् ॥ ५५ ॥ तिर्यगूर्द्धमधः पूर्णं सच्चिदानंदम-
द्वयम् ॥ अनन्तं नित्यमेकं यत्तद्ब्रह्मेत्यवधारयेत् ॥ ५६ ॥

त्वेनज्ञात्वाऽपरंज्ञेयंज्ञातव्यंनास्ति कार्यस्यकारणातिरिक्तसत्ताशून्यत्वेनतस्मिन्ज्ञातेतस्यज्ञातत्वा
त् ॥ यथैकेनमृत्पिण्डेनसर्वमृन्मयंविज्ञातंस्यादाचारंभणंविकारोनामधेयंमृत्तिकेत्येवसत्यमितिश्रु
तेः तद्ब्रह्मेत्यवधारयेदित्युक्तार्थःपादः ॥ ५५ ॥ ननु विदेहकैवल्यावस्थायांतत्त्वविदोयद्ब्रह्मभवं
ति तत्किंपरिच्छिन्नं तथासत्यनित्यत्वेनापुरुषार्थत्वात्किंतद्वावापत्येत्याशंक्य तस्यपरिपूर्णनित्या
नंदरूपत्वेनपरमपुरुषार्थत्वान्मैवमित्याह ॥ तिर्यगिति ॥ यत्सच्चिदानंदमद्वयंवस्तुतिर्यक् वाम
दक्षिणतः ऊर्द्धमधश्चपूर्णं तद्ब्रह्मेत्यनेनसंबन्धः ॥ तदुक्तंवेदे ब्रह्मैवमुत्तमंपुरस्तात्ब्रह्मपश्चादक्षिणत

श्रोत्तरेण अधश्चोर्द्ध्वं प्रसृतं ब्रह्मैवेदं विश्वं वरिष्ठं पूर्णमदः पूर्णमिदं पूर्णात् पूर्णमुदच्यते ॥ पूर्णस्य पूर्णमा-
दाय पूर्णमेवावशिष्यते इति ॥ न च तत्र देशपरिच्छेदाभावेऽपि वस्तुपरिच्छेदः स्यादिति चेत्तत्राह ॥
अनन्तमिति ॥ तत्र कल्पितानां वस्तूनां तदतिरिक्तसत्ताशून्यत्वेन तत्कृतपरिच्छेदाभाववदित्यर्थः ॥
नन्वेवमपि कालपरिच्छेदः स्यादिति तत्राह ॥ नित्यमितिकालपरिच्छेदशून्यमित्यर्थः ॥ नित्यो-
नित्यानां चेतनश्चेतनानां यस्य ब्रह्मचक्षत्रं चोभे भवत् ओदनः मृत्युर्यस्योपसेचनं कइहावेदयत्र स इत्या-
दि श्रुतेः ॥ तर्हि सजातीयभेदवत्स्यादिति तत्राह ॥ एकमिति ॥ सजातीयभेदशून्यमित्यर्थः ॥

अतद्व्यावृत्तिरूपेण वेदांतैर्लक्ष्यतेऽद्वयम् ॥ अखंडानंदमेकं
यत्तद्ब्रह्मेत्यवधारयेत् ॥ ५७ ॥

एको देवः सर्वभूतेषु गूढः सर्वव्यापी सर्वभूतांतरात्मा ॥ कर्माध्यक्षः सर्वभूताधिवासः साक्षी चेता केवलो
निर्गुणश्च ॥ एक एव हि भूतात्मा भूते भूते व्यवस्थितः ॥ एकधा बहुधा चैव दृश्यते जलचंद्रवत् ॥ एकमे-
वाद्वितीयं ब्रह्म नेह नानास्ति किंच नेत्यादि श्रुतेर्देशकालवस्तुपरिच्छेदशून्यं यत्तद्ब्रह्मेत्यवधारयेदित्य-
र्थः ॥ अतदिति ॥ अखंडानंदमेकमद्वयं यद्वस्तु अथात आदेशो नेति नेतीति नेह नानास्ति किंच-
न अत एव स्थूलमहस्वमदीर्घमित्यादिवेदांतैस्तद्व्यावृत्तिरूपेण परमार्थवत्स्वतिरिक्तसर्वनिरसनेन
लक्ष्यते निषेधावधित्वेन बोध्यते तद्ब्रह्मेत्यवधारयेत् ॥ ५७ ॥

ननु ब्रह्मेन्द्रादयोऽपिनिरतिशयानंदिनः श्रूयन्ते तत्कथं विदेहकैवल्यावस्थायां यद्ब्रह्म प्राप्यते तस्यैवा
 नंदरूपत्वमित्याशंक्य तेषामपि ब्रह्मानंदत्वेनैवलवानंदित्वमित्याह ॥ अखंडाति ॥ अपरि
 च्छिन्नानंदोरूपं यस्य तस्यानंदसमुद्रस्य परमात्मन आनंदलवं सुखलेशं आश्रिता ब्रह्मेन्द्रादयस्तारतम्ये
 न न्यूनाधिक्येन लवाः लेशपरिमाणा आनंदिनो भवंति ॥ एतस्यैवानंदस्यान्यानि भूतानि मा
 त्रा मुपजीवंतीति श्रुतेः ॥ अतो यस्य ब्रह्मानंदस्य लेशमात्रेण ब्रह्मेन्द्रादीनामानंदित्वं तत्रैव विदुषो विदे

अखंडानंदरूपस्य तस्यानंदलवाश्रिताः ॥ ब्रह्माद्यास्तारतम्येन
 भवंत्यानंदिनो लवाः ॥ ५८ ॥ तद्युक्तमखिलं वस्तु व्यवहार-
 स्तदन्वितः ॥ तस्मात्सर्वगतं ब्रह्म क्षीरे सर्पिरिवाखिले ॥ ५९ ॥
 अनण्वस्थूलमहस्वमदीर्घमजमव्ययम् ॥

हकैवल्यावस्थायां स्थितिरिति भावः ॥ ५८ ॥ नन्वसौ ब्रह्मानंदः कुत्र तिष्ठति यस्यानंदलेशेन ब्रह्मा
 दीनामानंदित्वमिति चेत्तस्य सर्वत्रैवानुगतत्वमिति सदृष्टांतमाह ॥ तद्युक्तमिति ॥ तेन सच्चिदा
 नंदरूपेणाखिलं घटपटादिवस्तु युक्तमस्ति भाति प्रियरूपेण व्यवह्रियमाणत्वात् ॥ व्यवहारश्च वच
 नादानादिव्यवहृतिरपि तेन सच्चिदानंदरूपेणान्वितो व्याप्त एव भवति ॥ यस्मादेवं तस्मात्सच्चिदा
 नंदलक्षणं ब्रह्म सर्वगतमस्ति यथा सर्पिर्घृतमखिलेक्षारे दुग्धे व्याप्य वर्तते तद्वदित्यर्थः ॥ ५९ ॥ एवं
 परमात्मनः प्रपंचानुगतत्वेऽपि तद्धर्मासंस्पर्शित्वमेव तस्य जानीयादित्याह ॥ अनण्विति ॥ अणु

आत्म-
बोध.

॥१७॥

परिमाणरहितं न चैषोऽणुरात्मा चेत्सावेदितव्य इति श्रुत्या तस्याणुपरिमाणत्वेन प्रतिपादनात्कथं तद्व-
हित इति वाच्यं तस्यास्तद्विज्ञेयत्वे एव तात्पर्यात् ॥ अणुपरिमाणं नास्ति चेत्तर्हि महतो महीयानि
तित्श्रुत्या महत्परिमाणं सेत्स्यतीति चेत्तत्राह ॥ अस्थूलमिति ॥ महत्परिमाणशून्यं तस्य महत्परि-
माणत्वे घटादिवदनित्यत्वं स्यात् तथा च कृतनाशाकृताभ्यागमप्रसंगात् ॥ श्रुतेस्तु सर्वाधिष्ठानत्वे
न सर्वश्रेष्ठत्वे तात्पर्यान्न परिमाणसाधकत्वं ॥ अहस्वंहस्वपरिमाणरहितं अदीर्घदोर्घपरिमाणशू-

अरूपगुणवर्णाख्यं तद्वह्मेत्यवधारयेत् ॥ ६० ॥ यद्भासा भा-
स्यतेऽर्कादिर्भास्यैर्यन्नावभास्यते ॥ येन सर्वमिदं भाति तद्व-
ह्मेत्यवधारयेत् ॥ ६१ ॥ स्वयमंतर्बहिर्व्याप्य भासयन्नखिलं
जगत् ॥ परः प्रकाशते वह्निः प्रतप्ताय सपिंडवत् ॥ ६२ ॥

न्यं ॥ एवं श्रुत्या प्रतिपादितं यदजमव्ययं जन्मविनाशरहितं अरूपगुणवर्णाख्यं नास्ति रूपं गुणा
सत्त्वादयः वर्णा ब्राह्मणादयः आख्यं नाम च यस्य तन्मुक्तोपसृप्यं सर्वगतं ब्रह्मेत्यवधारयेत् ॥ ६० ॥
यद्भासेति ॥ यस्य ब्रह्मणो भासाऽलौकिकतेजसाऽर्कादिः सूर्यादिर्भास्यते प्रकाशितो भवति भास्ये
र्कादिभिस्तु यद्ब्रह्मतत्त्वं नावभास्यते ॥ न तत्र सूर्यो भाति न चंद्रतारकं नेमा विद्युतो भांति कुतो यमग्निः ॥
तमेव भांतमनु भाति सर्वतस्य भासा सर्वमिदं विभातीति श्रुतेः येन सर्वमिदं भूतभौतिकं जगद्भाति त-
न्मुक्तोपसृप्यं ब्रह्मेति विजानीयादित्यर्थः ॥ ६१ ॥ तदेवं विदेहकैवल्यावस्थायां यद्रूपेण विदुषः स्थि-

॥१७॥

तिस्तद्ब्रह्मनिरूपितमथपरमपुरुषार्थहेतुत्वेन पुनस्तत्त्वविदो निश्चयं दर्शयति ॥ स्वयमिति त्रिभिः ॥
 परः परमात्मा ऽखिलं जगदंतर्बहिर्व्याप्य भासयत्स्वयंप्रकाशते अत्र दृष्टान्तमाह ॥ वह्निः प्रतप्ताय स
 पिंडवदिति ॥ यथा प्रतप्त आयसस्य लोहस्य पिंडस्तमंतर्बहिर्व्याप्य वह्निर्भासयन् स्वयंप्रकाशते तद्व
 त्परमात्मा ऽपीत्यर्थः ॥ ६२ ॥ जगदिति ॥ असज्जडदुःस्वरूपतया कल्पितं यज्जगत्तस्माद्विलक्षणं स
 च्चिदानंदव स्तुरूपं ब्रह्म तस्माद्ब्रह्मणो ऽन्यत्किंच न नास्ति ब्रह्मणो ऽन्यच्चेद्यदि भाति भातुनाम परंतु मि
 जगद्विलक्षणं ब्रह्म ब्रह्मणो ऽन्यन्न किंचन ॥ ब्रह्मान्यद्भाति चे-
 न्मिथ्या यथा मरुमरीचिका ॥ ६३ ॥ दृश्यते श्रूयते यत्तद्ब्रह्म-
 णो ऽन्यन्न किंचन ॥ तत्त्वज्ञानाच्च तद्ब्रह्म सच्चिदानंदमद्वयम्
 ॥ ६४ ॥ सर्वगं सच्चिदात्मानं ज्ञानचक्षुर्निरीक्षते ॥ अज्ञानचक्षु-
 र्नेक्षेत भास्वंतं भानुमन्धवत् ॥ ६५ ॥

थ्या ॥ मरुमरीचिका यथा मरीचिजलं विज्ञस्य मिथ्यैव भासते तद्वदित्यर्थः ॥ ६३ ॥ एतदेव स्फुट
 यति ॥ दृश्यत इति ॥ चक्षुषाय दृश्यते श्रोत्रेण यच्छ्रूयते मनसा यत्स्मर्यते वाचा यदभिधीयते त
 त्वज्ञानात्तत्सर्वं सच्चिदानंदमद्वयं ब्रह्मैव ब्रह्मणो ऽन्यन्न किंचिदस्तीति भावः ॥ ६४ ॥ ननु सच्चिदा
 नंदात्मकं ब्रह्म सर्वगतं चेत्तदा तत्सर्वं कुतो न पश्यंतीत्याशंक्य तत्सर्वगतमपि तत्त्वज्ञानदृष्टिरेव नि
 रीक्षते न त्वज्ञानतिमिरां भ्रष्टदृष्टिरिति सदृष्टान्तमाह ॥ सर्वगमिति ॥ सच्चिदात्मा सर्वगतो ऽपि तमात्मानं

आत्म-
बोध.

॥१८॥

सटीक

ज्ञानचक्षुर्यस्यसनिरीक्षते॥नचक्षुषागृह्यतेनापिवाचा नान्यैर्देवैस्तपसाकर्मणावा ज्ञानप्रसादेनवि
शुद्धसत्त्वस्ततस्तुतंपश्यतिनिष्कलं ध्यायमानः दृश्यतेत्वग्रयाबुद्ध्यासूक्ष्मयासूक्ष्मदर्शिभिरित्या
दिश्रुतेः ॥ अज्ञानेनानाद्यविद्ययाऽऽवृत्तंचक्षुर्दृष्टिर्यस्यसस्वप्रकाशमप्यात्मानंनैक्षेत भास्वंतंप्रकाश
मानमपि भानुंसूर्यमंधो यथानपश्यतितद्ददित्यर्थः ॥ तदुक्तंभगवता अज्ञानेनावृत्तज्ञानंतेनमुह्यं
तिजंतवइति ॥ ६५ ॥ ननु ज्ञानचक्षुषापुरुषेणविवेकबलाद्देहेन्द्रियादिष्वध्यासलक्षणमलापकरणे
कृतेऽपिपूर्वाभ्यस्तभववासनावशात्कदाचित्पुनरप्यहंममाभिमानलक्षणमलस्फुरणात्कथमात्मनः

श्रवणादिभिरुद्दीप्तज्ञानाग्निपरितापितः ॥ जीवः सर्वमला-
न्मुक्तः स्वर्णवत् द्योतते स्वयम् ॥६६॥ हृदाकाशोदितो ह्यात्मा
बोधभानुस्तमोपहृत् ॥ सर्वव्यापी सर्वधारी भाति सर्वं प्रकाशते ६७

स्वस्वरूपावस्थितिलक्षणाशुद्धिःस्यादितिचेत्तत्राह ॥ श्रवणादिभिरिति ॥ श्रवणमनननिदि
ध्यासनैरुद्दीप्तउत्कृष्टंप्रकाशितोयोज्ञानाग्निस्तेनपरितापितोजीवः सर्वमलात्संसारमूलभूताज्ञानत
त्कार्यलक्षणात्मुक्तोरहितःसन्स्वर्णवत्स्वयद्योततेस्वस्वरूपेणसच्चिदानंदलक्षणेनप्रकाशते ॥ य
थापुनरहंममादीनांस्फुरणंनभवेदित्यर्थः ॥ ६६ ॥ नन्वेवंशोधितआत्माकिंभूतःकुत्रचोदितः सन्
कंचप्रकाशतइतिचेत्तत्राह ॥ हृदाकाशेति ॥ एवंशोधितोजीवआत्मापरमात्माएकलक्षणलक्षित
त्वात्सएवबोधभानुःज्ञानसूर्यो हृदाकाशेउदितआविर्भूतःसन्सर्वभातिप्रकाशयति स्वयंचप्रका

॥१८॥

शते ॥ तर्हि हृदाकाशोदितत्वे तस्य परिच्छिन्नत्वं स्यादिति चेत्तत्राह ॥ सर्वव्यापीति ॥ सर्वस्मिन्
व्याप्नोति तच्छील इत्यर्थः ॥ यतः सर्वधारी सर्वस्याज्ञानतत्कार्यस्याधिष्ठानभूत इत्यर्थः ॥ ६७ ॥ अ
थ सर्वेषां स्वात्मतत्त्वं तीर्थरूपेण वर्णयन् सेवनतः फलतश्च सर्वतीर्थशिरोमणित्वेन तस्यावश्यं सेवनीय
त्वं दर्शयति ॥ यद्वा ननु स्वाभाविकदुरितपरिहारार्थं तत्त्वविदोऽपि प्रयागादितीर्थयात्रोद्यमस्य क
र्तव्यत्वात् कथं सर्वमलविनिर्मुक्तः स्वर्णवत् द्योतत इत्याशंक्य स्वात्मतीर्थे स्नातस्य न किञ्चित्कर्तव्यमि
त्याह ॥ दिग्देशेति ॥ यो विनिष्क्रियः परमहंसः स्वात्मतीर्थं भजते चित्तैकाग्र्येण सेवते स सर्ववित्स

दिग्देशकालाद्यनपेक्षसर्वगं शीतादिहृन्नित्यसुखं निरंजनं ॥

यः स्वात्मतीर्थं भजते विनिष्क्रियः स सर्ववित्सर्वगतोऽमृतो
भवेत् ॥ ६८ ॥

इति श्रीमत्परमहंसपरिव्राजकाचार्यश्रीशं-
करभगवता कृतमात्मबोधाख्यं प्रकरणम् समाप्तम् ॥ ॥ ॥

वन्नः सर्वगतश्च परमात्मा सन्नमृतो मुक्तो भवेत् ब्रह्मैव सन्नब्रह्माप्येतीति श्रुतेः ॥ कीदृशं स्वात्मतीर्थं दि
ग्देशकालाद्यनपेक्षसर्वगं दिक्देशश्च कालश्च तान्नापेक्षते यतः सर्वगं इतरत्प्रयागादितीर्थतुदिगादि
सापेक्षत्वात् परिच्छिन्नं पुनः कीदृशं शीतादिहृत्शीतोष्णादिद्वन्द्वदुःखानिहरतीति तथा यतो नित्यसु
खं सर्वदा सुखरूपं प्रयागादितीर्थतुद्वन्द्वदुःखप्रदं पुनः कीदृशं निरंजनं मायातत्कार्यमलशून्यं इतरत्तु स
मलमपि भवत्यतः स्वात्मतीर्थमुमुक्षुणाऽवश्यं सेवनीयमित्यर्थः ॥ तदुक्तं महाभारते आत्मानदी

॥१९॥

संयमतोयपूर्णा सत्यावहा शीलतटा दयोर्मिः ॥ तत्राभिषेकंकुरुपांडुपुत्र नवारिणाशुद्धयतिचां
तरात्मेति ॥ भागवतेचतत्रकृतस्नानानांमहत्वमुक्तं साधूनांदर्शनंपुण्यंतीर्थीभूताहिसाधवः॥तीर्थी
कुर्वतितोर्थानिस्वांतस्थेनगदाभृता ॥ १ ॥ नह्यम्मयानितीर्थानिनिदेवामृच्छिलामयाः ॥ तेषुनं
त्युरुकालेनदर्शनादेवसाधवइति ॥ अत्रसाधवःस्वात्मतीर्थेकृतस्नानाइत्यर्थः ॥ अभियुक्तैरप्युक्तं
स्नातंतेनसमस्ततीर्थसलिलेदत्ताचसर्वावनिर्यज्ञानांचकृतंसहसमखिलादेवाश्चसंपूजिताः ॥ सं
साराच्चसमुद्धृताःस्वपितरस्त्रैलोक्यपूज्योऽप्यसौ यस्यब्रह्मविचारणेक्षणमपिस्थैर्यमनःप्राप्नुयात् ॥
॥ १ ॥ कुलंपवित्रंजननीकृतार्था वसुंधरापुण्यवतीचतेन ॥ अपारसच्चित्सुखसागरेऽस्मिन्लीनं
परेब्रह्मणियस्यचेतइति ॥ ६८ ॥ ॥ ममभवेद्गुरुणांपदकंजयोरिहपरत्रगतिप्रदयोर्नतिः ॥ व
सतियत्रविमुक्तिरहर्निशंतदुपमांकथयामिकथंगिरा ॥१॥ गुरुगंगामहंवन्देऽप्युतोयज्ज्ञानधारया ॥
तापत्रयमयाकृत्यशान्तिशैत्यमुपाश्रये ॥२॥ आत्मबोधस्यटीकेयमात्मबोधविशुद्धये ॥ ब्रह्मानंदे
नकृतांतां वीक्ष्यतुष्यन्तुसज्जनाः ॥ ३ ॥ श्रीनानकनिराकारं शंकरेशंकराकृतिं ॥ श्रीमन्मौक्ति
करामंचनमामिसज्जनांस्तथा ॥ ४ ॥ वेणीमाधवदेवस्यप्रसादाच्छ्रीप्रयागके ॥ दीपिकेयंमया
कारितुष्यतांमाधवोऽनया ॥ ५ ॥ ॥ इतिश्रीमन्मौक्तिकरामोदासीनशिष्यब्रह्मानंदविर
चिताऽऽत्मबोधस्यदीपिकाख्याटीकासमाप्ता ॥ ॥

॥१९॥

श्रीगणेशायनमः ॥ ॥ नाहं ज्ञानात्तरंगनाहंकारः प्राणवर्गो न बुद्धिः ॥ दारापत्यक्षेत्रवित्तादिदूरः साक्षी नित्यः प्रत्यगात्मा शिवोऽहम् ॥ १ ॥ रज्ज्वज्ञानाद्वातिरज्जुर्गुथाऽहिः स्वात्माज्ञानादात्मनो जीवभावः ॥ आप्तोक्त्या हि भ्रांतिनाशे सरज्जुर्जीवो नाहं देशिकोक्त्या शिवोऽहम् ॥ २ ॥ आभातीदं विश्वमात्मन्यसत्यं सत्यज्ञानानंदरूपे विमोहात् ॥ निद्रामोहात्स्वप्नवत्तन्मसत्यं शुद्धः पूर्णो नित्य एकः शिवोऽहम् ॥ ३ ॥ मत्तो नान्यत्किंचिदत्रास्ति विश्वं सत्यं बाह्यं वस्तु मायो पक्वम् ॥ आदर्शा तर्भा समानस्य तुल्यं मय्यद्वैते भातितस्माच्छिवोऽहम् ॥ ४ ॥ नाहं जातो न प्रवृद्धो न नष्टो देहस्योक्ताः प्राकृताः सर्वधर्माः ॥ कर्तृत्वादिश्चिन्मयस्यास्ति नाहंकारस्यैव ह्यात्मनो मे शिवोऽहम् ॥ ५ ॥ नाहं जातो जन्ममृत्यू कुतो मे नाहं प्राणः क्षुत्पिपासे कुतो मे ॥ नाहं चित्तं शोकमोहौ कुतो मे नाहं कर्ता बंधमोक्षौ कुतो मे ॥ ६ ॥ इति श्रीमच्छंकराचार्यविरचितं आत्मपंचकस्तोत्रं संपूर्णम् ॥ ॥ ७ ॥

॥ अथ निर्वाणषट्कप्रारंभः ॥

श्रीगणेशायनमः ॥ ॥ मनोबुद्धयहंकारचित्तानि नाहं न च श्रोत्रजिह्वेन च घ्राणे नेत्रे ॥ न च व्योमभूमिर्न तेजो न वायुश्चिदानंदरूपः शिवोऽहं शिवोऽहम् ॥ १ ॥ न च प्राणसंज्ञो न वै पंचवायुर्न वा सप्तधा तुर्न वा पंचकोशः ॥ न वाक्पाणिपादो न चोपस्थपायुश्चिदानंदरूपः शिवो ॥ २ ॥ न मे द्वेषरागौ न मे लोभमोहौ न मे दोनैव मे नैव मात्सर्यभावः ॥ न धर्मो न चार्थो न कामो न मोक्षश्चिदानंद ॥ ३ ॥ न पुण्यं न पापं न सौख्यं न दुःखं न मंत्रो न तीर्थं न वेदानयज्ञाः ॥ अहं भोजनं नैव भोज्यं न भोक्ता चिदानंद ॥ ४ ॥ न मृत्युर्न शंका न मे जातिभेदः पितानैव मे नैव माता च जन्म ॥ न बंधुर्न मित्रं गुरुं नैव शिष्यश्चिदानंद ॥ ५ ॥ अहं निर्विकल्पी निराकाररूपी विभुत्वाच्च सर्वत्र सर्वेन्द्रियाणाम् ॥ न चासंगतं नैव मुक्तिर्न मेयश्चिदानंद ॥ ६ ॥ ॥ इति श्रीमच्छंकराचार्यविरचितं निर्वाणषट्कं संपूर्णम् ॥

इदं पुस्तकं 'नारायणजी एवजी तथा कानजी भीमजी' इत्येताभ्यां मिलित्वा श्रीमद्वरुणपतिपदपरिभासित-शिष्य-स्वामि श्रीसंगतीदासाज्ञया मुत्तापूर्यं जमदीश्वराख्ये मुद्रणालये मुद्रापितम् । संवत् १९५१ । शकाब्दाः १८१७ ।

इति सटीकात्मबोधः समाप्तः

